

آجین رسالت کے گزشتہ نمبروں کی کتاب کا زین نمبر - ۵

اِنَّ الدِّينَ عِنْدَ اللّٰهِ الْاِسْلَامُ

الدين کا خصوصی شمارہ
پر عنوان

ازواجِ مُطہرات

بیادگار

محسن قوم و ملت حضرت اقدس مولانا احمد حسن بہام سملکی
(بانی جامعہ اسلامیہ نعیم الدین ڈاہیل، سمدت)

حسب ایماہ

حضرت اقدس مولانا احمد بزرگ صاحب سملکی، نواز مد
(مہتمم جامعہ ہذا)

زیر سرپرستی

حضرت مفتی احمد سائین پوری، سمد، راج
(شیخ الحدیث جامعہ ہذا)

مجلس ادارت

- عبدالرحیم کشمیری
- ثناء اللہ ایم پی
- طاہر بنگاروی

مجلس مشاورت

- حضرت مولانا احمد بزرگ سملکی (مترجم سہ ماہی)
- حضرت مفتی ابو بکر صاحب نقی (استاذ سہ ماہی)
- حضرت مفتی معاذ صاحب بیوی (استاذ سہ ماہی)

ناشر

شعبہ تقریر و تحریر

جامعہ اسلامیہ تعلیم الدین ڈاہیل، سملکی، گجرات

تفصیلات

- کتاب کا نام : ازواجِ مطہرات
 کاوش : طلبہٴ جامعہ ذابھیل
 زیر سرپرستی : حضرت اقدس مفتی احمد صاحب خانپوری اامت برکاتم
 حسب ایماہ : حضرت اقدس مولانا احمد بزرگ صاحب سملکی مدغداصال
 صفحات : ۳۸۰
 سن اشاعت : رجب المرجب ۱۴۳۹ھ / اپریل ۲۰۱۸ء
 ناشر : شعبہ تقریر و تحریر، جامعہ اسلامیہ تعلیم الدین ذابھیل



ام المومنین حضرت ام سلمہ بنت ابی سلمہ



سوانحی خاکہ

- نام : ہند بنت ابوامیہ - کنیت: ام سلمہ، کنیت سے ہی آپ معروف ہیں۔
- والد کا نام : سہل یا اسمیل، کنیت: ابوامیہ۔ والدہ کا نام: عاتکہ بنت عامر۔
- قبیلہ : بنو مخزوم۔
- ولادت : ۳۱ء عام الفیل، ہجرت سے ۲۸ سال قبل مکہ مکرمہ میں۔
- قبول اسلام : آغاز اسلام میں ایمان قبول کر کے "السا بقون الاولون" میں شمار ہوئیں۔
- ہجرت : حبشہ کے دونوں قافلوں میں شامل ہوئیں اور مدینہ کی جانب اولین مرحلے میں تاریخ ساز ہجرت کی۔
- نکاح اول : حضرت ابوسلمہ عبداللہ بن عبدالاسد سے۔
- نکاح ثانی : حضور ﷺ سے شوال ۳ھ کے اواخر میں۔ مہر: کچھ سامان تھا۔
- اولاد : پہلے نکاح سے دو لڑکے: سلمہ اور عمر اور دو لڑکیاں: دزہ اور زینب ہوئیں، حضور ﷺ سے کوئی اولاد نہ تھی۔
- حج : ۱۱ھ میں سرکار ﷺ کے ساتھ حج کی سعادت حاصل ہوئی۔
- مرویات : ۳۷۸ احادیث۔
- وفات : ۶۳ھ مدینہ منورہ میں۔
- نماز جنازہ : حضرت ابو ہریرہؓ نے پڑھائی۔
- مدفن : جنت البقیع۔ عمر: ۸۳ سال۔



بِسْمِ اللّٰهِ الرَّحْمٰنِ الرَّحِیْمِ

اُمّ المؤمنین حضرت امّ سلمہ بنت ابی سلمہ رضی اللہ عنہا

معاذ عبدالمطلب بھوپالی

اونچی ہے ثریا سے بھی یہ خاکِ پُراسرار

ایک متقی و پرہیزگار عورت اپنے خدا پرست شوہر سے کہنے لگی: میں نے سنا ہے کہ اگر کسی عورت کا شوہر اس کی زندگی میں عالمِ آخرت کو سدھارے اور اس کے بعد وہ عورت کسی دوسرے مرد سے نکاح نہ کرے تو اللہ تعالیٰ اس عورت کو فردوسِ بریں کی نعمتوں سے محروم نہیں کرتا، اسی طرح اگر کسی مؤمن مرد کی بیوی عالمِ آخرت کی طرف کوچ کر جاوے اور اس کے بعد وہ مرد کسی عورت کے ساتھ رضیّہ زوجیت قائم نہ کرے تو اللہ اس مرد کو بھی بہشت سے محروم نہیں کرتا۔ تو آؤ! ہم دونوں عہد کریں کہ ہم میں سے جو بھی پہلے راضیٰ داز البقا ہو گیا تو دوسرا تنہا زندگی گزار دے گا۔ شوہرنے یہ محبت بھری باتیں سن کر اپنی باوقار فیضِ حیات سے خیر خواہی کے انداز میں کہا: اگر میں پہلے اس دنیا سے رحلت کر جاؤں تو تم دوسرا نکاح کر لینا۔ پھر بارگاہِ ایزدی میں سرعجز و نیاز خم کر کے بڑے ہی الحاح و زاری کے ساتھ کہا کہ: اے میرے پروردگار! اگر میں پہلے مر جاؤں تو میری بیوی کو مجھ سے بہتر شوہر نصیب کرنا۔

قارئین! آپ جانتے ہیں یہ عظیم المرتبت، بلند ہمت، غیر معمولی شرف و فضیلت کی حامل، دلیر و پاکباز عورت کون تھیں؟ یہ وہی خوش نصیب طاہرہ خاتون ہیں جو اولین مرحلے میں اسلام کی عظیم الشان دولت سے سرفراز ہوئیں اور جنہیں سرکارِ ہجو کی مبارک رفاقت و معیت کا شرف حاصل ہوا، جنہیں ہم ”امّ المؤمنین حضرت امّ سلمہ“ کے نام سے یاد کرتے ہیں۔

ذیل میں آپ ہی کی زندگی کے مختلف پہلوؤں پر روشنی ڈال کر اپنی روشنی کا سامان بہم پہنچانے کی فکر کی گئی ہے۔

نام و نسب

آپ کا اصل نام "ہند" تھا؛ لیکن آپ اپنی کنیت "ام سلمہ" سے مشہور و معروف ہوئیں۔ آپ کے والد محترم کا نام سہیل (بعض کتب سیر میں سبل ہے) اور کنیت: ابو امیہ تھی۔ ابو امیہ ایک دولت مند اور بے حد فیاض آدمی تھے، ان کی سخاوت و دریاوی کی شہرت چاروں طرف پھیلی ہوئی تھی، بیسیوں لوگ ان کے دستِ خوان پر چلتے تھے، اگر کبھی سفر کرتے تو اپنے تمام ہمراہیوں کی خوراک اور دوسری ضروریات کی کفالت انہیں کے ذمہ ہوتی، ان فیاضوں کی بدولت لوگوں نے انہیں "زاد الراکب" کا لقب دے رکھا تھا، تمام قبائل قریش میں نہایت عزت و احترام کی نظروں سے دیکھے جاتے تھے۔

(تذکرہ صحابیات، ۷۱، ۷۲، ۷۳، ۷۴، ۷۵، ۷۶)

آپ کی والدہ محترمہ کا نام "عاتکہ" تھا جو خاندان "فراس" سے تعلق رکھتی تھیں۔ والد کی طرف سے آپ کا شجرہ نسب اس طرح ہے: ہند بنت ابو امیہ "سہیل" بن مغیرہ بن عبد اللہ بن عمر بن مخزوم۔ اور والدہ کی طرف سے یہ ہے: عاتکہ بنت عامر بن ربیعہ بن مالک بن خزیمہ بن خلتہ بن فراس بن غنم بن مالک بن کنانہ۔

آپ کے بھائی: زبیر، مسعود، مہاجر، ابو ربیع، ہشام، اسلم اور ابو عبیدہ اور ایک بہن: قریبہ تھی۔ (ازواجِ مطہرات، ص ۱۳۱، حیات ابن مسعود، ۷۳/۸)

ولادت

آپ کی پیدائش ۳۱ عام الفیل یعنی بعثتِ نبوی ﷺ سے ۸ یا ۹ سال پہلے اور ہجرت مدینہ سے ۲۸ سال قبل ہوئی۔

چوں کہ آپ کا سال وفات ۶۳ھ بتایا جاتا ہے اور عمر مبارک ۸۳ سال، اس اعتبار سے سن ولادت وہی نکلتا ہے جو ہم نے اوپر ذکر کیا۔ (ازواجِ مطہرات ۱۱/۲)

بچپن

حضرت ام سلمہؓ مکہ مکرمہ کے معزز گھرانے کی نور چشم اور نہایت ناز و نعمت میں پئی بڑھی تھیں، ذہین و فطین ہونے کے ساتھ ساتھ صاحبِ بصیرت اور فطرت شناسی کی نعمت سے بھی مالا مال تھیں اور آپؓ کی پیشانی پر یہ تمام چیزیں بچپن ہی سے جھلکتی تھیں۔

قبولِ اسلام

حضرت ام سلمہؓ اپنے پہلے شوہر کے ساتھ دائرۃ اسلام میں داخل ہوئیں۔ آپ کے شوہر کی کنیت ابو سلمہ اور اصل نام عبد اللہ بن عبد الاسد بن بلال تھا، آنحضرتؐ کے رضاعی بھائی تھے اور نہایت سلیم الطبع نوجوان شمار ہوتے تھے، ان کی والدہ حضورؐ کی حقیقی چھوٹی بہن تھیں۔

حضرت ام سلمہؓ دائرۃ اسلام میں داخل ہونے والی دوسری طاہرہ خاتون ہیں، ان سے پہلے عورتوں میں صرف حضرت خدیجہ الکبریٰؓ اور ان کی بیٹیاں ایمان لائی تھیں؛ مگر ابن سعد، ابن ہشام، بطبری اور دوسرے تمام سیرت نگاران کو ان فرزند ان توحید میں شمار کرتے ہیں جو دعوت کے ابتدائی تین سال خفیہ دور میں دامن رسالت پناہ سے وابستہ ہوئے۔ (ازواجِ مطہرات ۱۱/۲)

آپ کے اور آپ کے شوہر کے دخولِ اسلام کی خبر جب قبیلہ قریش کو ملی تو وہ غصہ سے آگ بگول ہو گئے، اور ان کے قہر و غضب کی کوئی انتہا نہ رہی۔ چنانچہ قریش نے دردناک سزاؤں کا لامتناہی سلسلہ شروع کر دیا، ایسی کٹھن و عبرت انگیز تکالیف دینے

لگے جو مضبوط ترین چٹانوں کو بلا دینے کے لیے کافی تھیں؛ لیکن ان خالمانہ سزاؤں کے سامنے انہوں نے نہ کبھی کسی ضعف و پست بھتی کا اظہار کیا اور نہ ہی کسی قسم کے تذبذب و ہچکچاہٹ میں مبتلا ہوئے۔ (رسول اللہ صلی اللہ علیہ وسلم کی پاکیزگی ص ۳۰۹-۳۱۰)

ع دیا تھا جنہوں نے پہاڑوں کو ریشہ ریشہ

ہجرتِ حبشہ

ادھر مسلمانوں کی تعداد میں اضافہ ہونے لگا اور ادھر مشرکین و کفار کی سزا میں بھی بڑھوتری ہونے لگی، بالآخر نبوت کے پانچویں سال ماور جب میں حضور ﷺ نے مسلمانوں کو ہجرتِ حبشہ کی اجازت دے دی کہ جو شخص اپنے دین اور جان کے بچاؤ کے لیے ہجرت کرنا چاہے وہ حبشہ چلا جائے، جہاں ایک نیک دل عیسائی بادشاہ کی حکومت ہے۔ چنانچہ رسول اللہ ﷺ کے حکم پر ۱۵ افراد کا ایک قافلہ۔ جس میں چار باہمت خواتین بھی تھیں۔ اللہ اور اس کے رسول کی خاطر اپنا گھریا، اپنا کاروبار اور اپنے قریب ترین رشتہ داروں کو چھوڑ کر ہجرتِ حبشہ کے لیے نامعلوم، انجمنی اور انجان علاقہ کی طرف چل پڑا اور اس طرح حضرت ام سلمہؓ اپنے خاوند کے ساتھ مکہ۔ المکہ۔ میں اپنے عظیم الشان مکان، اپنے عالی و بلند مقام اور اپنی خاندانی شرف و عزت کو خیر آباد کہہ گئیں۔

ع یوں روانہ ہو گئے ہم باغِ بہار سے

مکہ مکرمہ واپسی اور دوسری ہجرتِ حبشہ

سیدہ ام سلمہ رضی اللہ تعالیٰ عنہا فرماتی ہیں کہ: ہمیں حبشہ میں خبر ملی کہ مکہ معظمہ کے حالات ٹھیک ٹھاک ہو گئے ہیں، تو ہم واپس مکہ پہنچے، وہاں پہنچ کر معلوم ہوا کہ اطلاع غلط تھی؛ بلکہ مکہ کے باشندے تو اور بھی زیادہ ظلم و ستم پر آئے تھے، واپسی پر شخص کسی نہ

کسی سردار کی حمایت و پناہ میں داخل ہوا۔ حضرت ابوسلمہ رضی اللہ تعالیٰ عنہ اور ام سلمہ رضی اللہ تعالیٰ عنہا کو ابوطالب نے۔ جو ابوسلمہ کے ماموں تھے۔ اپنی محافظت میں لے لیا۔ اس طرح زوجین اپنے آبائی شہر پہنچ کر حضور پر نور ﷺ کی خدمت میں حاضر ہوئے؛ مگر قبیلہ بنو مخزوم کے لوگوں کو یہ بات گوارا نہ ہوئی۔

ابن اسحاق کا بیان ہے کہ: اس قبیلے کے لوگ جمع ہو کر ابوطالب کے پاس آئے اور کہنے لگے: تم نے اپنے بھتیجے محمد کو اپنی حمایت و محافظت میں لے رکھا ہے؛ لیکن ہمارے آدمی سے آپ کا کیا واسطہ اور کیا علاقہ و تعلق؟ اس پر ابوطالب نے جواب دیا: محمد میرا بھتیجا ہے اور ابوسلمہ میرا بھانجا، جب میں اپنے بھتیجے کو پناہ دے سکتا ہوں تو بھانجے کو کیوں نہیں؟ بنو مخزوم کے لوگوں نے ابوطالب سے جھگڑنا چاہا تو ابولہب۔ جو اسلام کا کھلم کھلا دشمن بنا ہوا تھا۔ ناگاہ صلحی کے جذبے سے بول اٹھا: اے بنو مخزوم! تم نے شیخ ابوطالب کے ساتھ بہت کچھ کر لیا اور تم ان پر برابر دباؤ ڈالتے جا رہے ہو، خدا کی قسم! ان کو تنگ کرنے سے باز آ جاؤ، نہیں تو میں بھی ان کی حمایت میں کھڑا ہو جاؤں گا۔ قبیلہ بنو مخزوم کے لوگ ابولہب کے اس کلام اور لہجہ سخن سے بے جا بھرا رہ گئے اور کہنے لگے: "اے عقبہ! ہم تم کو ناراض کرنا نہیں چاہتے ہیں۔"

اس کے بعد موقع بہ موقع قریش نے ابوسلمہ پر ظلم و ستم ڈھانا شروع کر دیا اور ابوسلمہ نے جھیلنا۔ ایک مدت تک یہ سلسلہ چلتا رہا؛ یہاں تک کہ اللہ کے رسول ﷺ نے پھر حبشہ کی جانب ہجرت کرنے کا حکم فرمایا، قریش نے اس ہجرت کو روکنے کی بڑی کوشش کی، مکہ سے نکلنے والوں کو بے حد تنگ کیا اور ان کے راستے میں قسم قسم کی مشکلات اور رکاوٹیں پیدا کیں۔ ابن سعد کے بیان کے مطابق اس موقع پر ۸۳ مرد اور ۱۸ عورتیں حبشہ پہنچنے میں کامیاب ہو گئیں، ان میں حضرت ام سلمہ اور ان کے خاندان ابوسلمہ بھی شامل تھے۔ یہ خوش قسمت اور قدسی صفات جو دوسری مرتبہ اللہ، رسول اور دین کے خاطر سب کچھ چھوڑ چھار

کر غربت و اجنبیت کی زندگی اختیار کرنے پر دل و جان سے راضی ہو گیا تھا۔ مہاجرین کے اس پاکباز قافلے میں ہر خاندان قریش کے نوجوان شامل تھے، اسلام کے شدید ترین دشمنوں کے عزیز ترین نخب جگر بھی اپنے وطن کو خیر باد کہہ چکے تھے۔ (امہات المؤمنین ص ۲۳)

قیام حبشہ اور قریش کی سازش

سیدہ ام سلمہؓ داستان ہجرت بیان کرتی ہوئی فرماتی ہیں کہ: ہم حبشہ میں قیام پذیر ہوئے، غم خوار و نمکسار شاہ حبشہ کی مسانگی و ہمدردی سے شرف ہوئے اور بڑے ہی اطمینان سے اللہ سبحانہ و تعالیٰ کی عبادت میں مشغول ہو گئے، نہ ہی کسی قسم کی ایذا رسانی ہوتی اور نہ ہی کسی قسم کی مصیبت سے دوچار ہونا پڑتا۔ جب ہمارے امن و امان کی خبر قریش کے کانوں میں پڑی تو انہوں نے باہمی مشورے سے دو سفیر پیش بہاؤ گراں قدر تحائف کے ساتھ بھیجے، تاکہ وہ نجاشی کی خدمت میں ہدیہ تحائف پیش کر کے ہمیں اپنے قبضے میں لے سکیں۔

ان دو سفیروں (عبداللہ بن ربیعہ الحزومی اور عمرو بن العاص بن وائل السہمی) نے اولاً حبشہ کے مذہبی رہنماؤں اور درباریوں کے ساتھ فردا فردا ملاقات کی اور انہیں پیش قیمت تحائف دے کر اپنا ہمنوا بنالیا اور بتایا کہ: ہمارے علاقے کے چند احمق لوگ تمہارے علاقے میں وارد ہوئے ہیں، جنہوں نے اپنے آبائی دین کو فراموش کر رکھا ہے اور تمہارے دین میں بھی داخل نہیں ہوئے؛ بلکہ انہوں نے ایک نئے دین کو اپنا رکھا ہے، جسے نہ ہم جانتے ہیں اور نہ تم، اور ہمیں سرداران قریش نے شاہ حبشہ کے پاس اس لیے بھیجا ہے کہ ہم انہیں یہاں سے واپس مکہ معظمہ لے جائیں۔ جب ہم دربار شامی میں ان کا مطالبہ کریں تو آپ حاکم وقت کو یہ مشورہ دینا کہ ان لوگوں کو مکہ واپس کر دیں اور انہیں اپنے بارے میں کچھ کہنے کا موقع نہ دیں۔ تمام مذہبی پیشواؤں نے انہیں تسلی دی کہ بے فکر رہو، ہم تمہاری ہی تائید کریں گے۔

پھر دوسرے دن دونوں قریشی نمائندوں نے دربار عام میں شاہِ حبشہ نجاشی کے سامنے تحائف پیش کیے اور یوں عرض کیا: بادشاہ سلامت! آپ کے ملک میں کچھ سر پھرے لوگ آگئے ہیں جو اپنے دین سے پھر گئے ہیں اور آپ کے دین کو بھی تسلیم نہیں کرتے؛ بلکہ انہوں نے ایک نئے دین کو اختیار کر رکھا ہے جسے نہ ہم جانتے ہیں اور نہ ہی تم، اور ہمیں ہمارے قبیلے کے معزز لوگوں نے یہاں اس لیے بھیجا ہے کہ ہم انہیں یہاں سے لے جائیں؛ کیوں کہ ہمارے قبیلے کے سرکردہ لوگوں نے ان پر بڑی سخت نگاہ رکھی ہے، وہ خود ان سر پھرے لوگوں کو راہِ راست پر لے آئیں گے۔

سیدہ ام سلمہ فرماتی ہیں کہ: قریشی نمائندوں کی یہ کوشش تھی کہ حاکمِ حبشہ مسلمانوں کی بات ہی نہ سنے، چنانچہ جوں ہی نمائندوں نے اپنی بات کھل کی تو مذہبی پیشوا اور درباری جو شاہِ حبشہ کے ارد گرد بیٹھے تھے یہ ایک زبان بول اٹھے کہ: یہ دونوں درست کہتے ہیں، مسلمانوں کو ان کے سپرد کر دینا چاہیے، تاکہ یہ انہیں اپنی قوم کے ذمہ داروں کے حوالے کر دیں۔ سیدہ ام سلمہ رضی اللہ تعالیٰ عنہا فرماتی ہیں کہ: ان کے جواب میں نجاشی نے کہا: ”یہ خدا! ایسا نہیں ہو سکتا جنہیں میں نے اپنے ملک میں پناہ دی ان کی بات سنے بغیر کیسے میں انہیں کسی کے حوالے کر دوں! میں ان سے تفتیش کروں گا کہ سفیرانِ قریش جو کچھ کہہ رہے ہیں کیا وہ واقعی سچ ہے؛ اگر وہ ہاں میں جواب دیں گے تو میں انہیں ان کے سپرد کر دوں گا، ورنہ اپنے ملک میں ان کو پورا تحفظ دوں گا“۔ (رسول اللہ ﷺ کی پاکیزہ زبان ص ۳۷۵)

مسلمانوں کا جواب نجاشی کے دربار میں

سیدہ ام سلمہ رضی اللہ تعالیٰ عنہا فرماتی ہیں کہ: شاہِ حبشہ نے ہمیں بلوا بھیجا، جب نجاشی کا قاصد ہمارے پاس پہنچا تو ہم تمام نے مل کر یہ مشورہ کیا کہ ہم نجاشی کو اپنی معلومات کے مطابق سچ سچ بات بتادیں جس کا ہمارے آقائے دو جہاں نے حکم دیا ہے،

اس کے بعد جو ہوگا دیکھا جائے گا، ہم سچ کہیں گے، سچ کے سوا کچھ نہ کہیں گے۔

جب صحابہ کرام اور بارشاعی میں پہنچے تو وہاں پادری بھی موجود تھے جو آسانی صحیفے کھول کر بیٹھے ہوئے تھے، شاہ جہاں نے پوچھا: مجھے بتاؤ! آخر وہ کونسا مذہب دین ہے جس کے خاطر تم نے اپنے آباؤ اجداد کے دین کو بھی چھوڑ دیا؟

سیدنا جعفر بن ابوطالب نے آگے بڑھ کر مسلمانوں کی طرف سے فرائض نماز کی انجام دیتے ہوئے کہا: بادشاہ سلامت! ہم جاہل لوگ تھے، بتوں کے پجاری تھے، مردار کھایا کرتے تھے، بے حیائی کا ارتکاب کیا کرتے تھے، قطع رحمی کرتے تھے، ہم پڑوسی کے حقوق کو پامال کرتے تھے، ہمارا تقرر کمزور کو کھاجاتا تھا۔ اللہ سبحانہ و تعالیٰ نے ہماری طرف ہم ہی میں سے ایک رسول بھیجا جس کے حسب و نسب، صداقت و امانت اور اس کی پاکدامنی و پاکیزگی کو ہم خوب اچھی طرح جانتے تھے، اس نے ہمیں ایک اللہ کی عبادت کرنے کی دعوت دی اور آباؤ اجداد کی اور بتوں کی پرستش کرنے سے منع کیا اور اس نے ہمیں سچ بولنے، امانت ادا کرنے، صلہ رحمی اختیار کرنے، پڑوسی سے اچھا سلوک کرنے، حرام سے رکنے اور خون ریزی سے بچنے کا حکم دیا اور بے حیابنہ، جموٹ بولنے، تجسیم کا مال کھانے اور پاکدامن عورت پر بہتان باندھنے سے منع کیا اور اس نے ہمیں حکم دیا کہ: ہم ایک اللہ کی عبادت کریں، اس کے ساتھ کسی کو شریک نہ ٹھہرائیں۔

چنانچہ ہم نے رسول اللہ ﷺ کی تصدیق کی اور ان پر ایمان لے آئے، اب ہم ایک اللہ کی عبادت کرتے ہیں، اس کے ساتھ کسی کو شریک نہیں ٹھہراتے، ہم ہر اس چیز کو حرام سمجھتے ہیں جسے رسول اللہ ﷺ نے ہمارے لیے حرام رکھا، اور ہر اس چیز کو حلال سمجھتے ہیں جسے ہمارے لیے حلال کیا گیا۔ اس صورت حال کو دیکھ کر ہماری قوم ہم پر چڑھ چکی اور ہمیں طرح طرح کی تکلیفیں دیں اور انہوں نے ہمیں اپنے دین سے برگشتہ کرنے کی بے انتہا کوششیں کیں، ساتھ ہی ساتھ ہمیں اللہ وحدہ لا شریک لہ کی عبادت سے ہٹا کر

بتوں کی پوجا و پرستش کرنے کے لیے ایزی چوٹی کا زور لگادیا۔ جب ان کا ظلم و ستم حد سے بڑھ گیا تو ہم اپنے نبی ﷺ کے حکم سے آپ کے مہربان ملک میں ہجرت کر کے آ گئے اس امید کے ساتھ کہ یہاں امن و امان کے ساتھ ایک اللہ کی عبادت اور اپنے مذہبی احکام کی بجا آوری کر سکیں گے۔

سیدہ ام سلمہ رضی اللہ تعالیٰ عنہا فرماتی ہیں کہ: نجاشی نے حضرت جعفر بن ابی طالب کا اثر انگیز خطاب سن کر کہا: ”کیا تمہارے پاس اس آسمانی صحیفے کا کچھ حصہ ہے جو رسول خدا ﷺ لے کر تشریف لائے؟“ حضرت جعفر نے کہا: ”ہاں!“ نجاشی نے کہا: ”مجھے پڑھ کر سناؤ۔“ حضرت جعفر نے سورہ مریم کے شروع کی چند آیات نہایت دل نشین لہجے میں تلاوت کی۔ آیات کلام اللہ سنتے ہی نجاشی کی آنکھوں سے آنسو بہنے لگے اور تمام پادری و ارکان دربار بھی زار و قطار رونے لگے، یہاں تک کہ ان کے سامنے رکھے ہوئے صحیفے آنسوؤں سے تر ہو گئے۔ اس کے بعد نجاشی نے قریشی نمائندوں سے کہا: ”تم لوگ واپس چلے جاؤ، یہ خدا! میں ان لوگوں کو تمہارے حوالے ہرگز نہیں کروں گا۔“

دوسری پیشی

سیدہ ام سلمہ رضی اللہ تعالیٰ عنہا فرماتی ہیں کہ: عبد اللہ ابن ابوربیعہ ہمارے معاملے میں کچھ نرم تھا اور اس کی خواہش تھی کہ ہم بیچ جائیں مگر عمرو بن عاص کا رویہ بڑا سخت تھا، اس نے کہا کہ: میں کل نجاشی کے سامنے ایک ایسی بات کہوں گا جو ان مہاجرین کی جزیں کاٹ کر رکھ دے گی۔ اس پر عبد اللہ بن ابوربیعہ نے کہا: ”ایسا نہ کرو، یہ لوگ ہمارے مخالف کسی مگر ہیں تو ہمارے بھائی بندہ اور ان کا کچھ حق ہم پر بھی ہے۔“ عمرو نے اس کی کوئی بات نہ سنی اور اگلے روز نجاشی سے جا کر کہا کہ: ذرا ان مہاجرین سے حضرت یحییٰ علیہ السلام کے متعلق تو در یافت کیجیے، یہ لوگ حضرت یحییٰ علیہ السلام کے بارے میں

ایک بہت بری بات کہتے ہیں، ان کو "خدا کا بندہ" قرار دیتے ہیں۔

نجاشی نے مہاجرین کو پھر بلا بھیجا، مہاجرین کو عمرو بن عاص کی شرارت کا پہلے ہی علم ہو گیا تھا، اس لیے مشورہ کیا گیا کہ: اگر بادشاہ حضرت عیسیٰ علیہ السلام کے بارے میں سوال کرے تو اس کا کیا جواب دیا جائے؟ آخر کار اصحاب رسول اللہ نے یہی طے کیا کہ کچھ بھی ہو وہی بات کہی جائے جو اللہ نے بتائی اور اس کے رسول نے سکھائی ہے۔

مسلمان نجاشی کے دربار میں پہنچے تو نجاشی نے ان کے سامنے عمرو بن عاص کا سوال دہرایا، اس پر حضرت جعفر نے آگے بڑھ کر جواب دیا کہ: حضرت عیسیٰ علیہ السلام اللہ کے بندے اور رسول ہیں اور اس کی طرف سے ایک روح ہیں جسے اللہ نے کنواری مریم پر اتھا کیا تھا۔ یہ جواب سن کر نجاشی نے زمین سے ایک تکا اٹھا کر کہا: خدا کی قسم! جو کچھ تم نے کہا ہے عیسیٰ اس سے ایک نکلے کے برابر بھی زیادہ نہیں تھے۔

نجاشی کی یہ بات سن کر دربار میں موجود پادری گبڑے۔ مگر اس نے کہا: تم چاہے گبڑو! مگر حقیقت میں بات یہی ہے۔

اس کے بعد نجاشی نے مسلمانوں کو مخاطب کر کے کہا: جاؤ میری زمین میں امن سے رہو جو تمہیں برا کہے گا وہ سزا پائے گا، اگر مجھے سونے کا پیرا ز بھی مل جائے تو اس کے بدلے میں تمہیں ستانا پسند نہیں کروں گا۔

شاہ حبشہ نجاشی نے اس کے بعد حکم دیا کہ: ان دونوں سفیروں کے ہدیے انہیں واپس کر دیے جائیں، مجھے ان کی ضرورت نہیں، اللہ نے جب میرا ملک مجھے واپس دلویا تھا تو کوئی رشوت نہیں لی تھی جو آج میں اللہ کے معاملے میں رشوت لوں۔

سیدہ ام سلمہ رضی اللہ تعالیٰ عنہا فرماتی ہیں کہ: ان کے تحائف لوٹا دیے گئے اور وہ نمائندے دربار شامی سے ذلیل و خوار ہو کر نکلے اور ہمیں نجاشی کی صورت میں بہترین معین و مددگار حاصل ہوا۔ قیام حبشہ کے دوران ہی آپ کے ہاں حضرت سلمہ کی

ولادت ہوئی جن کے نام پر میاں بیوی کی کنیت "ابوسلمہ وام سلمہ" پڑی جو اتنی مشہور ہوئی کہ اصل نام نسیا نسیا ہو گیا۔ (ازواجِ مطہرات ۱۹/۲-۲۱)

ابن اسحاق کی روایت کے مطابق ایک عرصہ کے بعد میاں بیوی مکہ واپس آئے۔

داستانِ ہجرتِ مدینہ

یہ حضرت ام سلمہ کی خصوصیت ہے کہ دوسری تاریخ ساز بیعت عقبہ کے بعد سب سے پہلے قریش کے قبیلہ بنو مخزوم میں سے آپ اور آپ کے شوہر ابوسلمہ نے مدینہ منورہ کی طرف ہجرت کا آغاز کیا۔ سیدہ ام سلمہ رضی اللہ تعالیٰ عنہا ہجرت کی دردناک داستان کچھ اس طرح بیان کرتی ہیں کہ:

جب میرے سر تاج ابوسلمہ مدینہ جانے لگے تو میں بھی اپنے شیر خوار بچہ جگر سلمہ کو لے کر ان کے ساتھ ہو گئی، وہ ہمیں اونٹ پر بٹھا کر اس کی تکمیل تھا سے ہوئے چل پڑے۔ میری قوم بنو مخزوم کے لوگوں نے ہمیں جاتے ہوئے دیکھ لیا، وہ دوڑے ہوئے آئے اور راستہ روک کر کھڑے ہو گئے اور کہنے لگے: اے ابوسلمہ! تم ہمارے قابو سے باہر ہو گئے ہو، تمہارا جہاں جی چاہے جاؤ، ہم اپنی بیٹی کو تمہارے ساتھ ماری ماری پھرنے کے لیے نہیں چھوڑ سکتے۔ یہ کہہ کر انہوں نے اونٹ کی تکمیل ابوسلمہ سے چھین لی اور مجھے واپس لے چلے۔ اتنے میں ابوسلمہ کے خاندان کے لوگ بھی پہنچ گئے، انہوں نے دیکھا تو وہ بھی جوش میں آ گئے اور کہا: جب تم نے اپنی لڑکی کو ہمارے آدمی سے چھین لیا تو ہم اپنے بچے سلمہ کو کیوں کر تمہارے پاس رہنے دیں اور کہا: سلمہ ہمارا بیٹا ہے، وہ ہمارے ساتھ رہے گا۔ اور انہوں نے آگے بڑھ کر میرے سکون دل، ننھے منے راج دلارے کو مجھ سے چھین لیا۔ اس کھینچا تانی میں اس کا ہاتھ بھی اتر گیا، مجھے میری برادری کے لوگ اپنے ساتھ لے گئے اور میرے بیٹے کو ابوسلمہ کی برادری کے لوگ۔

ع یوں جدا ہو گئے ہم اپنے عیال سے

حضرت ابوسلمہ ثیبوی اور بیٹے کو چھوڑ کر اکیسے ہی ماہ میں منورہ کی جانب چل دیے۔
سیدہ ام سلمہ رضی اللہ تعالیٰ عنہا فرماتی ہیں کہ: پہلے بھر میں ہمارے درمیان جدائی
ہو گئی، اس کے بعد میرا یہ معمول بن گیا کہ میں روزانہ صبح سویرے ”طلح“ چلی جاتی اور
سارا دن نیلے پر بیٹھ کر گریہ و زاری کرتی رہتی۔

جدا ہونے کے بھی تو مجھ میں کہیں باقی ہے

پلکوں میں بن کے آنسو تیری یاد آتی ہے

یہاں تک کہ ایک سال گزر گیا۔

ایک دن بنو مغیرہ کے ایک شخص نے مجھے دیکھا اور اسے میرے حال پر ترس آ گیا،
چناں چہ اس نے میری برادری کے ذمہ داروں سے کہا کہ: کیوں اس بے چاری پر اس
قدر ظلم و حار ہے ہو؟ کیا اس کی جان لینا چاہتے ہو؟ یہ رو رو کر نڈھال ہو گئی ہے، اے بنو
مغیرہ! ہمارا قبیلہ بڑا شریف اور شجاع ہے جو عدل و رحم کو دوست بنائے رکھتا ہے۔
اس نیک دل کی بات پر انہیں ترس آ گیا، انہوں نے مجھ سے کہا: تم جا سکتی ہو، ہماری طرف
سے تمہیں اجازت ہے۔ ان کی دیکھا دیکھی بنو عبد الاسد نے بھی مجھے میرا بیٹا لوٹا دیا۔

میں اپنے نختہ جگر کے ساتھ اونٹ پر سوار ہوئی اور تن تنہا مدینہ کی جانب چل پڑی،
یہاں تک کہ میں مقام ”معمجم“ پہنچ گئی، وہاں بنو عبد الدار کے باوقار شخص کلید بردار کعبہ
عثمان بن طلحہ نے مجھ کو دیکھ لیا، وہ میرے پاس آئے اور کہنے لگے: ابوامیہ کی بیٹی! کہاں
کا ارادہ ہے؟ میں نے کہا: مدینہ منورہ اپنے خاوند کے پاس جا رہی ہوں، انہوں نے
کہا: تمہارے ساتھ کوئی ہے؟ میں نے کہا: یہ میرا بیٹا ہے اور میرا اللہ ہے۔ یہ سن کر انہوں
نے میرے اونٹ کی ٹکیل پکڑ لی اور کہنے لگے کہ: خدا کی قسم! میں تمہیں مدینہ منورہ پہنچا
کر ہی دم لوں گا۔ چناں چہ وہ پورا راستہ اونٹ کی ٹکیل تھامے چلتے رہے، جب کہیں پڑاؤ

ہوتا تو وہ کسی درخت کی اوٹ میں ہو جاتے اور چلتے وقت اونٹ تیار کر کے لے آتے۔
غرض یوں ہی چلتے چلاتے ہم قبا کی ہستی کے قریب پہنچ گئے تو عثمان بن طلحہ نے مجھ سے
کہا کہ: تمہارے خاوند ابو سلمہ اسی ہستی میں رہائش پذیر ہیں، تم ان کے پاس چلی جاؤ،
اللہ تمہیں برکت دے۔ سیدہ ام سلمہ رضی اللہ تعالیٰ عنہا فرماتی ہیں کہ: میں نے عثمان بن
طلحہ جیسا معزز، شریف الطبع اور ساتھ دینے والا آدمی نہیں دیکھا۔

ع ایسا کہاں سے لاؤں کہ تجھ سا کہیں جسے

یاد رہے کہ عثمان بن طلحہ اُس وقت تک کافر تھے، صلح حدیبیہ کے موقع سے انہوں
نے اسلام قبول کیا۔

حضرت ام سلمہؓ مدینہ میں

سیدہ ام سلمہؓ جب قبا پہنچیں تو لوگ ان کی حال پرسی کرتے تھے اور جب یہ اپنے
والد کا نام بتاتیں تو کوئی یقین نہیں کرتا تھا (یہ حیرت ان کے تہا سفر کرنے پر تھی):
کیوں کہ شرفا کی عورتیں اس طرح باہر نکلنے کی ہمت و جرأت نہیں کرتی تھیں) اور سیدہ
ام سلمہ رضی اللہ تعالیٰ عنہا مجبوراً مہربان تھیں؛ لیکن جب کچھ لوگ حج کے ارادے سے
روانہ ہوئے اور انہوں نے اپنے گھر خط بھجوایا تو اُس وقت لوگوں کو یقین ہوا کہ وہ واقعی
ابو امیہ کی بیٹی ہے۔ ابو امیہ قریش کے نہایت مشہور و معزز شخص تھے، اس لیے حضرت ام
سلمہ بڑی وقعت کی نظر سے دیکھی گئیں۔ (زندگیاں سماجی، ۶۸)

حضرت ابو سلمہؓ کی وفات

زندگانی تھی تری مہتاب سے تابندہ تر

خوب تھا صبح کے تارے سے بھی تیرا سفر

سیدنا ابو سلمہؓ وہ شیر خدا ہیں جو ابتدا ہی سے باطل پرستوں کے لیے ایک ایسی کھوار

تھے جس کی چمک ان کے درمیان کھلبلی مچا دیتی تھی، چناں چہ حق و باطل کے پہلے معرکے میں انہوں نے شجاعت و بہادری کے وہ جوہر دکھائے کہ باطل کے پاؤں بھی میدان کارزار سے اکھڑ گئے۔ یوں ہی یہ مجاہدِ عظیم جنگِ احد میں ہی کفار کی صفوں کو چاک کرتا ہوا نظر آیا؛ لیکن ابواسامہؓ کی کے ایک زہریلے تیرے ابوسلر رضی اللہ تعالیٰ عنہ کا بازو سخت زخمی ہو گیا، زخم کاری تھا، ایک مہینے تک زہرِ علاج رہے، بظاہر زخمِ درست و بہتر ہو گیا تھا؛ لیکن اندرونی زخم باقی تھا۔

ہجرت کے اڑھائی سال بعد آپ ﷺ نے انہیں ایک لشکر کا سپہ سالار مقرر کر کے بنو اسد کی سرکوبی کے لیے روانہ کیا، جب وہاں سے کامیاب و باہر اہر ہو کر ۲۹ دن کے بعد ۱۸ صفر کو مدینہ منورہ پہنچے تو وہ زخمِ کھل گیا اور اب کے وہ جاں بردہ ہو سکے اور چند دن بیمار رہ کر جمادی الاخریٰ ۳ھ کو یہ بطلِ جلیل نقبِ جاں ہار گیا "إنا لله وانا إليه راجعون"، آخری وقت وہ یہ دعا کر رہے تھے: ائیی! میرے کنبے کی اچھی طرح نگہداشت فرماتا۔ (حیات من سعہ: ۷۳/۸)

کوہِ غم

سیدہ ام سلمہ رضی اللہ تعالیٰ عنہا کا بیان ہے کہ: حضرت ابوسلر رضی اللہ تعالیٰ عنہ کا انتقال ہو جانے پر میں رنج و غم میں ڈوب گئی اور میں نے اپنے جی میں کہا کہ: وہ پردیس میں تھے جہاں ان کا خاندان نہیں ہے؛ لہذا میں ان پر ایسا رونا روؤں گی کہ لوگ یاد رکھیں گے، میں نے اس کے لیے تیاری بھی کھل کر لی تھی کہ اسی اثنا میں ایک عورت آئی جو رونے میں میرا ساتھ دینا چاہتی تھی، مگر راستے میں اسے حضور انور ﷺ ملے اور آپ کو اس عورت کے ارادے کی خبر ہوئی تو آپ ﷺ نے اس سے فرمایا: کیا تو یہ چاہتی ہے کہ پھر شیطان کو اس گھر میں داخل کر دے جس سے خدا و بندگان نے اسے نکال دیا ہے،

(مطلب یہ تھا کہ اسلام میں اس قسم کے کاموں کی کوئی گنجائش نہیں ہے) حضرت ام سلمہ رضی اللہ تعالیٰ عنہا کہتی ہیں کہ: حضور انور ﷺ کے مذکورہ فرمان کا مجھے علم ہوا تو میں نے رونے کا ارادہ ترک کر دیا۔

حضرت ام سلمہ رضی اللہ تعالیٰ عنہا کو ان کی وفات سے سخت صدمہ پہنچا، بار بار بے ساختہ منہ سے نکل جاتا تھا: ہائے ہائے! غربت میں کیسی موت آئی ہے۔ (تذکرہ صحابیات ص ۷۴)

حضور ﷺ کی آمد، دعا اور نماز جنازہ

حضرت ام سلمہ رضی اللہ تعالیٰ عنہا فرماتی ہیں کہ: جب میرے شوہر ابوسلمہ رضی اللہ تعالیٰ عنہ فوت ہو گئے تو میں رسول اللہ ﷺ کے پاس گئی اور اطلاعاً عرض کیا کہ: ابوسلمہ رضی اللہ تعالیٰ عنہ فوت ہو گئے ہیں، یہ سن کر رسول اللہ ﷺ تشریف لائے، ابوسلمہ کی آنکھیں کھلی ہوئی تھیں، آپ نے آنکھوں کو بند کر دیا۔ پھر ارشاد فرمایا کہ: جب انسان کی روح قبض کی جاتی ہے تو نگاہ اس کا چمچا کرتی ہے۔ جب رسول اللہ ﷺ نے یہ کہا تو اہل خانہ دھاڑیں مار مار روئے گئے، آپ نے اہل خانہ سے کہا: خیر و بھلائی کی دعا مانگو جو تم کہو گے فرشتے اس پر "آمین" کہیں گے۔

پھر رسول اللہ ﷺ نے دعا مانگی: "اللھم اغفر لابی سلمة وارفع درجته فی المہدیین واخلفہ فی عقبہ فی الغابریں واغفر لنا ولہ یا رب العالمین وافسح لہ فی قبرہ ونور لہ فیہ"۔ ترجمہ: اے اللہ! ابوسلمہ کی مغفرت فرما، ہدایت یافتہ افراد میں اس کا درجہ بلند فرما اور اس کے پسماندگان کو کوئی اچھا جانشین عنایت فرما، ہماری اور اس کی مغفرت فرما، اس کی قبر کو کشادہ اور متحرک فرما۔

ان کی نماز جنازہ خود حضور ﷺ نے پڑھائی، نماز جنازہ پڑھاتے وقت حضور ﷺ نے نو تکبیریں کہیں، کسی نے پوچھا: یا رسول اللہ! آپ نے نو تکبیریں کیوں کہیں؟ ارشاد

فرمایا: ابوسلمہ تو بزار بگبیروں کے مستحق تھے۔ (تذکرہ صحابیات، ص ۷۳)

پیغامِ نکاح

روایت میں ہے کہ جب رسول کریم ﷺ تعزیت کے لیے ابوسلمہؓ کے وہاں تشریف لے گئے تو آپ نے ام سلمہ رضی اللہ تعالیٰ عنہا کو تلقین کی کہ اے ام سلمہ! ابوسلمہ کے حق میں دعائے خیر مانگو اور اللہ سے التجا کرو کہ وہ تمہیں ابوسلمہ سے بہتر جائشیں عطا کرے۔ ام سلمہ رضی اللہ تعالیٰ عنہا فرماتی ہیں کہ: میرے دل میں خیال آیا کہ ابوسلمہؓ سے بہتر شوہر کون ہو سکتا ہے؟

ابوسلمہؓ کی وفات کے وقت حضرت ام سلمہؓ حاملہ تھیں، وضع حمل کے بعد عدت گذر گئی تو حاطب بن ابی جتعد (اور بعض روایات میں حضرت عمرؓ کا ذکر ہے) آنحضرت ﷺ کا پیغام لے کر پہنچے، حضرت ام سلمہؓ نے کہا: مجھے چند عذر ہیں: (۱) میرا سن (عمر) زیادہ ہے۔ (۲) صاحب عیال ہوں۔ (۳) میں سخت غم و عورت ہوں۔ سیدہ کے اس پیغام کے جواب میں حضور ﷺ نے فرمایا: جہاں تک عمر کا تعلق ہے تو یہ کوئی بات نہیں، میں تم سے زیادہ بڑا ہوں، دوسری بات یتیم بچوں کی تو میں خود ان کی کفالت کروں گا، رہ گئی غیرت تو یہ اہم بات ہے، میں اللہ سے دعا کروں گا کہ تمہارے دل سے یہ غیرت ختم ہو جائے۔ (ازواجِ مطہرات، ص ۲۹/۳۰)

حضرت ام سلمہ رضی اللہ تعالیٰ عنہا کو اب کیا عذر ہو سکتا تھا۔

حضرت ام سلمہؓ حرمِ نبوت میں

حضرت ام سلمہؓ فرماتی ہیں کہ: چند دن کے بعد میں کیا دیکھتی ہوں کہ رسول اللہ ﷺ میرے گھر کے دروازے پر تشریف لائے اور میرے ولی سے شادی کی بات کی، پھر تشریف

لے گئے، دوسرے اور تیسرے دن بھی آپ ﷺ تشریف لائے، میں اس دوران سوچتی رہی کہ کیا فیصلہ کروں؟ تیسرے دن جب آپ تشریف لے گئے تو میں نے اپنے ولی کے سامنے نکاح کے لیے منگوری ظاہر کی کہ: اگر اب حضور تشریف لائیں تو آپ ہاں کر دیں۔ بعدہ آپ تشریف لائے اور میں آپ کے ساتھ رضیۃ زوجیت میں منسلک ہو گئی۔

حضرت ام سلمہ رضی اللہ تعالیٰ عنہا کہتی ہیں کہ: مجھے اس موقع سے ابو سلمہ سے کیا ہوا عہد اور ان کی کئی ہوئی بات بھی یاد آئی (جس کا ذکر ہم مقالہ کے بالکل ابتدائی حصہ میں کر چکے ہیں)

ابن سعد کا بیان ہے کہ حضرت ابو سلمہ کی وفات کے کچھ عرصے بعد حضرت ابو بکر صدیق نے بھی سیدہ ام سلمہ کی کس پرسی کے خیال سے نکاح کا پیغام بھیجا تھا؛ لیکن انہوں نے انکار کر دیا۔

نبی کریم ﷺ نے سیدہ ام سلمہ سے حضرت زینب بنت خزیمہ کے ایک سال بعد شادی کی۔ یہ شادی شوال ۳ھ کی اخیر تاریخوں میں ہوئی۔ رسول اللہ ﷺ نے حضرت ام سلمہ رضی اللہ تعالیٰ عنہا کو مہر میں ایک خرے کی چھال سے بھرا ہوا چرمی کعبہ، ایک پیالہ، ایک منکا، ایک پلیٹ، دو مشکینے اور دو چکیاں عنایت فرمائیں۔

(یرواہمغل، ۳/۲۰۶)

مصیبت پر صبر کا انعام

حضرت ام سلمہ رضی اللہ تعالیٰ عنہا فرماتی ہیں کہ: میں نے رسول اللہ ﷺ کو فرماتے ہوئے سنا کہ جو شخص مصیبت، رنج اور صدمہ کے وقت "إنا لله وإنا إليه راجعون" پڑھ کر یہ دعا: "اللهم آجرتی فی مصیبتی هذه وعوضنی خیر امنہا" (اے اللہ! میری اس مصیبت، رنج اور صبر کا مجھے اجر و ثواب عطا فرما اور میری جو چیز چلی

گئی ہے اس کا نعم البدل عطا فرما) مانگے تو اللہ تعالیٰ اسے ضرور صلہ عطا فرمائیں گے۔
حضرت ام سلمہؓ فرماتی ہیں کہ: ابوسلمہؓ کی وفات پر میں نے حضور ﷺ کے حکم کے مطابق
یہ کلمات کہہ کر دعا مانگی تو اللہ نے مجھے بصورتِ حضور ابوسلمہؓ کا نعم البدل عطا کیا۔

ورد جب سختی حالات میں ڈھل جاتا ہے

اک دیادل کے لیے اور بھی جل جاتا ہے

حضرت ام سلمہ رضی اللہ تعالیٰ عنہا کو ابوسلمہ رضی اللہ تعالیٰ عنہ کی موت سے جو
شدید صدمہ ہوا تھا، خداوندِ قدوس نے اس کو ابدی مسرت سے تبدیل کر دیا۔

سنن ابن ماجہ میں ہے: "فلما توفي أبو سلمة ذكرت الذي كان حدثني
فقلت فلما أردت أن أقول اللهم عوضني خيرا منه قلت في نفسي أعض
خيرا من أبي سلمة ثم قلنتها فعاضني الله محمد ﷺ".

ترجمہ: جب ابوسلمہؓ نے وفات پائی تو مجھے وہ حدیث یاد تھی جس کو وہ مجھ سے بیان
کیا کرتے تھے، چنانچہ میں نے دعا شروع کی، جب میں یہ کہتا چاہتی کہ خداوند! مجھے
ابوسلمہ سے بہتر جانشین عطا فرما، تو دل کہتا کہ: ابوسلمہ سے بہتر کون مل سکتا ہے؟ لیکن میں
نے دعا کو پڑھنا شروع کیا تو ابوسلمہ کے جانشین آنحضرت ﷺ ثابت ہوئے۔

حضرت ام سلمہؓ فرماتی ہیں کہ: اللہ نے حضرت محمد ﷺ کی صورت میں مجھے جو نعم
البدل عطا فرمایا ہے وہ ابوسلمہ سے بہتر جہتِ افضل و بہتر ہے۔ (برہسمائیہ ص ۵۹)

جس کے چرچے اپنوں میں

جب حضرت ام سلمہؓ پیہا کر کا شاتہ الطہر میں آئیں تو حضرت عائشہ رضی اللہ تعالیٰ
عنہا کو ترود ہوا کہ ان کی وجہ سے آپ کی نگاہِ اقدس میں کہیں میرا مرجھٹ نہ جائے،
چنانچہ وہ خود فرماتی ہیں کہ: آپ نے جب ام سلمہ سے نکاح کیا تو میں نہایت غمگین

ہوئی، اس لیے کہ میں نے ان کے حسن و جمال کی بڑی شہرت سن رکھی تھی، چنانچہ میں نے موقع تلاش کر کے انہیں دیکھا تو جتنی شہرت سنی تھی اس سے بدرجہا فائق پایا۔ میں نے حضرت ہفصہ کے سامنے اس کا ذکر کیا تو انہوں نے کہا: نہیں وہ اتنی خوبصورت نہیں جتنا تم سمجھتی ہو، ہاں! خوبصورت ضرور ہیں، چنانچہ ان کے کہنے کے بعد جب میں نے دوبارہ دیکھا تو انہیں کی بات درست نظر آئی۔

شرم و حیا

سیدہ ام سلمہؓ بہت حیا دار اور شرمیلے مزاج کی خاتون تھیں، ابتداء جب حضور اکرم ﷺ مکان پر تشریف لاتے تو حضرت ام سلمہ رضی اللہ تعالیٰ عنہا فرط حیا سے دخترِ نوبت کو گود میں بٹھا لیتیں، آپ ﷺ یہ دیکھ کر واپس لوٹ جاتے۔ حضرت عمار بن یاسر رضی اللہ تعالیٰ عنہ کو (جو سیدہ ام سلمہؓ کے رضاعی بھائی تھے) معلوم ہوا تو سخت ناراض و برہم ہوئے اور لڑکی چھین کر لے گئے، رفتہ رفتہ یہ شرمیلا پن ختم ہو گیا اور آپ نے دیگر ازواج کی طرح رہنا شروع کر دیا، بعد میں تعلقات اور بڑھ گئے۔

پہلے ہی دن کھانا پکانا

حضرت ام سلمہؓ کے واقعات نکاح میں یہ واقعہ خصوصیت سے مذکور ہے کہ جس دن بیاہ کر لائی گئیں اسی دن اپنے ہاتھ سے کھانا پکایا۔ (برصغیر ص ۶۵)

سیدہ ام سلمہؓ خود فرماتی ہیں کہ: جب میری شادی رسول اللہ ﷺ کے ساتھ ہوئی تو آپ نے مجھے اُمّ المساکین سیدہ زینب بنت خزیمہ کے گھر ٹھہرایا، وہ وفات پا چکی تھی، میں نے ایک بیٹی چادر میں دیکھا کہ اس میں بچہ پڑے ہوئے ہیں، وہاں گھر میں ایک چکی، ایک پتھر کی کوٹھی اور ایک مٹی کی ہنڈیا پڑی ہوئی تھی، ہنڈیا میں مجھے تھی دکھائی دیا،

میں نے بھ کی پہائی کی، پھر اسے بندیا میں پکایا، گھجی کے ذریعہ سائن تیار کیا اور یہ کھانا رسول اللہ ﷺ کی خدمت میں پیش کر دیا۔ (رسول منہ ۵۶ کی ہاکہ ۱۰۵ یں ۳۳۳)

شادی کے اسباب و اثرات

نبی کریم ﷺ کی سیدہ ام سلمہ سے شادی کے مختلف اسباب ہیں، جن میں سے چند یہ ہیں:

(۱) شادی کا پہلا سبب تو یہ تھا کہ سیدہ ام سلمہ اور ان کے خاوند سیدہ ابوسلمہ ابتدائی مرحلے میں مسلمان ہو گئے، اور دونوں نے حبشہ کی طرف ہجرت کی۔ جب سیدنا ابوسلمہ وفات پا گئے تو سیدہ ام سلمہ بہت زیادہ افسردہ ہوئی، ان کی تالیب قلب کے لیے رسول اللہ ﷺ نے ان سے شادی کر کے انہیں "ام المؤمنین" کے اعلیٰ مقام پر فائز کر دیا۔

(۲) سیدہ ام سلمہ کے ساتھ شادی کا دوسرا سبب یہ تھا کہ ان کے پہلے خاوند ابوسلمہ نبی کریم ﷺ کی پھوپھی کے بیٹے تھے، اور آپ ﷺ کے رضاعی بھائی بھی، ان کے چھوٹے چھوٹے بچے تھے، ان کی کفالت اور تربیت کے لیے رسول اللہ ﷺ نے بچوں کی والدہ سیدہ ام سلمہ رضی اللہ تعالیٰ عنہا کو اپنے حبالہ عقد میں لے لیا۔

(۳) شادی کا تیسرا سبب یہ تھا کہ سیدہ ام سلمہ نبی قوم بنو مخزوم کو اسلام کی دعوت دینے کے لیے یہ رشتہ نہایت کارآمد تھا۔

(۴) شادی کا چوتھا سبب یہ تھا کہ سیدہ ام سلمہ بڑی عقل مند، زود فہم اور درست رائے رکھنے والی خاتون تھیں۔

یہ شادی مسلمانوں کے لیے اس حوالے سے بڑی سود مند ثابت ہوئی کہ سیدہ ام سلمہ نے نبی کریم ﷺ سے بہت سی احادیث روایت کرنے کا شرف حاصل کیا، اس طرح

اسلام کے بیشتر احکام کو امت تک پہنچانے کا ذریعہ نہیں۔ (رسول مندہ کا ذکر ہے کہ آپ کی پاکیزگی ۱۰۳۸) ابو بکر بن عبد الرحمن کہتے ہیں کہ: رسول اللہ ﷺ نے سیدہ ام سلمہؓ کے یہاں تین دن قیام کیا اور تشریف لے جانے لگے تو سیدہ ام سلمہؓ نے آپ کا دامن پکڑ لیا، آپ ﷺ نے فرمایا کہ: آپ چاہیں تو میں سات دن یہاں ٹھہر جاؤں، لیکن پھر دوسری بیویوں کے یہاں بھی سات دن ٹھہرنا ہوگا، اور یہی عدل و انصاف کا تقاضا ہے، میں کسی کتابت و بے چینی کی وجہ سے نہیں جا رہا ہوں، سیدہ ام سلمہؓ نے تین دن کو تجویز کیا تاکہ جلد از جلد گھر میں آپ کی تشریف آوری ہو سکے۔ (ازواجِ مطہرات حیات و خدمات ۱۳۸)

بعض ازواجِ مطہرات کی ترجمانی

ازواجِ مطہرات کی دو ٹولیاں تھیں، پہلی ٹولی کی حضرت عائشہؓ سرگروہ تھیں اور حضرت حفصہؓ، سودہ اور صفیہؓ ارکان اور دوسری کی سرگروہ حضرت ام سلمہؓ تھیں، اور بقیہ ازواجِ ارکان تھیں۔

بہر حال دربارِ نبوت میں آپ کو نہایت عظمت و پذیرائی حاصل تھی، جس کا اندازہ اس واقعے سے لگایا جاسکتا ہے جس کو اہلِ المؤمنین حضرت عائشہؓ نے بیان کیا ہے، فرماتی ہیں کہ: میری سونئیں ام سلمہؓ کے ہاں جمع ہوئیں اور ان سے کہا: اے ام سلمہؓ! حضور ﷺ کے یہاں ہدایا وغیرہ بھیجنے میں لوگ عائشہ صدیقہ کی باری کا لحاظ کرتے ہیں، حالانکہ ان ہی کی طرح ہم بھی خیر و توجہ کی طالب ہیں، تو جاؤ! تم حضور ﷺ سے یہ درخواست کرو کہ آپ لوگوں کو یہ حکم دے دیں کہ لوگ ہدایا بھیجنے میں اس کا خیال رکھیں کہ ہر بیوی کے پاس رہنے کی حالت میں بھیجیں۔

حضرت ام سلمہؓ خدمتِ اقدس میں حاضر ہوئیں اور چند مرتبہ یہ عرضداشت رکھی، پہلی دوسری مرتبہ تو آپ خاموش رہے، مگر تیسری مرتبہ آپ ﷺ نے فرمایا: ام سلمہؓ!

عائشہ کے بارے میں مجھے دق نہ کیا کرو اور اذیت نہ پہنچاؤ، یہ خدا! عائشہ کے علاوہ تم میں کوئی ایسی نہیں ہے جس کے لحاف میں میرے پاس وحی آئی ہو۔ آپ ﷺ کا یہ ارشاد سننے ہی سیدہ ام سلمہ نے فوراً توبہ کی اور کہا: میں اللہ عزوجل کی پناہ طلب کرتی ہوں اس بات سے کہ آپ کو اذیت پہنچاؤں۔

سیدہ کا حجرہ اور سامانِ گذر بسر

ابن سعد نے طبقات میں حضرت ام سلمہ کے اس حجرہ شریفہ کی تفصیلات بیان کی ہیں جس میں آپ قیام پذیر تھیں، روایات کے مطابق حجرے کی دیواریں کچی اینٹوں کی تھیں اور کھجوروں کی شاخوں سے اس کی چھت تیار کی گئی تھی، دروازے پر سیاہ رنگ کا ناٹ پزار ہوتا تھا جس کی لمبائی تقریباً پانچ فٹ اور چوڑائی دو فٹ تھی۔

خلیفہ ولید بن عبدالملک کے زمانے میں گورنر مدینہ کو ان حجروں کو منہدم کر کے ان کی جگہ مسجد نبوی میں شامل کرنے کا حکم ہوا، جب ان حجروں کو مسمار کیا جانے لگا تو اہل مدینہ زار و قطار رونے لگے، اور اسی دن سیدہ ابراہیم بن سعید بن المسیب کو یہ کہتے سنا گیا: کاش! یہ لوگ ان حجروں کو اپنی اصلی حالت پر چھوڑ دیتے، تاکہ آنے والی نسلیں دیکھ سکتیں کہ رسول اللہ ﷺ نے اپنی زندگی میں کس چیز پر کفایت کی اور ان حجروں کا وجود لوگوں میں بہ کثرت مال جمع کرنے اور آپس میں فخر کرنے سے نفرت پیدا کرتا۔

حضرت ام سلمہ کا یہ قول نقل کیا گیا ہے کہ: رسول اللہ ﷺ کے ساتھ ہماری گذر اوقات اکثر ان دودھ دینے والی اونٹنیوں پر تھی جو غابہ کی چراگاہ میں چرا کرتی تھیں، آپ نے ان کو اپنی بیویوں میں تقسیم فرما رکھا تھا، میرے حصے کی اونٹنی کا نام ”عریس“ تھا، ہم لوگ اس کے دودھ پر زندگی بسر کرتے تھے اور جتنا دودھ چاہتے لے سکتے تھے۔

ابولہبابہ رضی اللہ تعالیٰ عنہ کو خوش خبری

حضرت ابولہبابہ انصاری ایک سادہ دل آدمی تھے، غزوہٴ احزاب کے بعد حضور ﷺ نے بنو قریظہ کے شہر پر اور بد عہد یہودیوں کا محاصرہ کیا تو آپ ﷺ نے حضرت ابولہبابہ رضی اللہ تعالیٰ عنہ کو ان سے گفتگو کے لیے بھیجا، دورانِ گفتگو ان سے ایک ایسا اشارہ ہو گیا جس سے مترشح ہوتا تھا کہ حضور ﷺ یہودیوں کے قتل کا ارادہ رکھتے ہیں۔ لیکن اس کے معا حضرت ابولہبابہ رضی اللہ تعالیٰ عنہ کو احساس ہوا کہ انہوں نے مسلمانوں کا راز فاش کر دیا۔ چنانچہ غلطی کی تلافی کے لیے انہوں نے اپنے آپ کو مسجد نبوی کے ستون سے باندھ دیا اور توبہ و استغفار میں مشغول ہو گئے۔ چونکہ انہوں نے اپنا معاملہ بدراور راست اللہ تعالیٰ کے حوالے کیا تھا، اس لیے حضور ﷺ نے بھی ان کو اس طرح بندھا ہوا چھوڑ دیا، صرف ضروریات شرعی و بشری کے لیے کھولے جاتے اور پھر دوبارہ باندھ دیے جاتے۔ چند دن بعد کا واقعہ ہے کہ حضور ﷺ سیدہ ام سلمہؓ کے گھر تشریف فرما تھے، صبح اٹھے تو مسکرائے اور فرمایا: آج ابولہبابہ کی توبہ قبول ہو گئی۔

حضرت ام سلمہ رضی اللہ تعالیٰ عنہا کو بھی بے حد مسرت ہوئی اور کہا: یا رسول اللہ! اجازت ہو تو ابولہبابہ کو خوش خبری سنا دوں، فرمایا: ہاں! اگر چاہو تو سنا دو۔ حضرت ام سلمہؓ نے اپنے حجرے کے دروازے پر کھڑے ہو کر آواز لگائی: ”ابولہبابہ! مبارک ہو تمہاری توبہ قبول ہو گئی۔“ حضرت ابولہبابہؓ یہ سن کر سجدہ شکر بجلائے اور دوسرے صحابہ کرامؓ میں بھی یہ خبر آنا غانا پھیل گئی، انہوں نے بھی حضرت ابولہبابہ رضی اللہ تعالیٰ عنہ کو مبارک باد دی۔ (تذکار صحابیات: ۷۶)

حضرت جبرئیل علیہ السلام کی زیارت بہ صورتِ وحیہ کلیسی

ایک مرتبہ حضرت ام سلمہؓ آپ کے پاس بیٹھی تھیں، حضرت جبرئیل علیہ السلام آئے

اور باتیں کرتے رہے، پھر ان کے جانے کے بعد آپ نے پوچھا: تم ان کو جانتی تھیں کہ یہ کون تھے؟ بولیں: وحیہ تھے؛ لیکن جب آپ ﷺ نے اس واقعہ کو دوسرے اصحاب سے بیان کیا تو معلوم ہوا کہ وہ جبرئیل امین تھے۔ (یرواسنات: ۷۰)

معتمر بن سلیمان ابو عثمان اہلبدی کہتے ہیں کہ: مجھے یہ اطلاع دی گئی کہ سیدنا جبرئیل علیہ السلام نبی کریم ﷺ کے پاس تشریف لائے ہیں جب کہ نبی کریم ﷺ کے پاس اتم المؤمنین سیدہ ام سلمہ رضی اللہ تعالیٰ عنہا بھی موجود تھیں۔ حضرت جبرئیل علیہ السلام نبی کریم ﷺ کے ساتھ باتیں کرنے لگے، پھر اٹھ کھڑے ہوئے، نبی کریم ﷺ نے حضرت ام سلمہ سے پوچھا: یہ کون ہے؟ انہوں نے کہا: یہ وحیہ بکلیسی ہیں۔

سیدہ ام سلمہ فرماتی ہیں کہ: اللہ کی قسم! میں نے یہی سمجھا کہ رسول اللہ ﷺ کے صحابی وحیہ بکلیسی آپ ﷺ سے جو گفتگو ہیں؛ لیکن جب میں نے نبی کریم ﷺ کا خطبہ سنا اس میں آپ نے فرمایا کہ: مجھے یہ باتیں جبرئیل علیہ السلام نے بتائی ہیں، تو میں سن کر حیران رہ گئی، جسے میں نے وحیہ بکلیسی سمجھا وہ دراصل جبرئیل علیہ السلام تھے۔

علامہ نووی فرماتے ہیں کہ: اس حدیث سے سیدہ ام سلمہ کی فضیلت ثابت ہوتی ہے۔ (رسول اللہ ﷺ کی دکھانہ: ص ۳۳۳)

نزولِ حجاب

اسی سال آیتِ حجاب نازل ہوئی، اس سے پہلے ازواجِ مطہرات اعزہ و اقارب کے رو بہ رو آ جایا کرتی تھیں؛ لیکن اب خاص خاص کے سوا تمام سے پردہ کرنے کا حکم ہوا۔ حضرت ابن ام مکتوم قبیلہ قریش کے ایک معزز صحابی اور دربار رسالت کے مؤذن تھے، چون کہ نابینا تھے؛ اس لیے ازواجِ مطہرات کے حجروں میں آتے جاتے تھے۔ ایک دن آئے تو آپ ﷺ نے حضرت ام سلمہ اور حضرت میمونہ سے فرمایا: ان سے پردہ کرو، تو وہ کہنے لگیں:

یا رسول اللہ! یہ تو جیسا ہیں، آپ ﷺ نے فرمایا: تم تو جیسا نہیں ہو تم تو انہیں دیکھ سکتی ہو۔

واقعہ ایلا

۹ھ میں واقعہ ایلا پیش آیا، جس میں حضرت عمرؓ نے اولاً حضرت حصہ رضی اللہ تعالیٰ عنہا کو تنبیہ کی، پھر حضرت ام سلمہؓ کے پاس بھی آئے، آپ ان کی رشتہ دار ہوتی تھیں، آپ سے بھی گفتگو کی تو آپ نے جواب دیا: "عجبا لک ہا ابن الخطاب! دخلت فسی کل شیء، حتی نفضی ان تدخل بین رسول اللہ وأزواجه". عمر! تم ہر معاملے میں دخل دینے لگے، یہاں تک کہ اب رسول اللہ ﷺ کی ازواج کے معاملات میں بھی دخل دیتے ہو۔ چوں کہ جواب نہایت تلخ تھا اس لیے حضرت عمرؓ خاموش ہو گئے، اور اٹھ کر چلے گئے۔ پھر رات کو یہ خبر مشہور ہوئی کہ آں حضرت ﷺ نے ازواج کو طلاق دے دی، صبح کو حضرت عمرؓ آں حضرت ﷺ کی خدمت میں آئے اور تمام واقعہ بیان کیا، جب حضرت ام سلمہؓ کا قول نقل کیا تو آپ مسکرائیں۔ (برصغیر، ص ۶۲-۶۳)

واقعہ حجۃ الوداع

۱۰ھ میں حجۃ الوداع کے موقع پر اگرچہ حضرت ام سلمہ رضی اللہ تعالیٰ عنہا علیل تھیں، تاہم ساتھ آئیں، غلام اونٹ کی تکمیل تھا مے ہوئے تھا، آں حضرت ﷺ نے فرمایا کہ: جب غلام مکاتب کے پاس اس قدر مال موجود ہو کہ وہ اس کو ادا کر کے آزاد ہو سکتا ہو تو اس سے پردہ ضروری ہو جاتا ہے۔

اور اسی موقع کا یہ واقعہ ہے کہ: جس وقت حج سے فارغ ہو کر آپ ﷺ نے مدینہ کا ارادہ کیا اس وقت تک بیماری کی وجہ سے حضرت ام سلمہؓ نے طواف واداع نہیں کیا تھا، انہوں نے آپ ﷺ سے اس کا ذکر کیا تو آپ ﷺ نے طواف کے متعلق فرمایا کہ: جب نماز فجر قائم ہو تو اونٹ پر سوار ہو کر طواف کر لینا۔ چنانچہ حضرت ام سلمہؓ نے ایسا ہی کیا، اس وقت

آپ ﷺ بیت اللہ شریف کے صحن میں امامت فرما رہے تھے اور سورہ طور پڑھ رہے تھے۔
 حضرت ام سلمہ رضی اللہ تعالیٰ عنہا فرماتی ہیں کہ: میں نے رسول اللہ ﷺ سے
 پوچھا: کیا عورتوں پر جہاد فرض ہے؟ تو آپ نے مکہ مکرمہ کی طرف اشارہ کر کے فرمایا:
 عورتوں کا جہاد یہ ہے "یعنی حج کرنا"۔

حضور ﷺ کی محبت

حضرت ام سلمہؓ سے حضور پُر نور ﷺ کو بے انتہا محبت بھی تھی جس کی بنا پر ان کی
 باری والی رات میں آپ کے مصلے کے سامنے ان کا بستر بچھا کر تا تھا، آپ نماز میں
 مشغول رہے اور وہ سامنے ہوتیں۔

حضرت عائشہؓ بیان فرماتی ہیں کہ: حضور ﷺ روزانہ نماز عصر کے بعد ازواج
 مطہرات کی خیریت دریافت فرمانے کے لیے ان کے حجروں میں تشریف لے جایا
 کرتے اور دورے کا آغاز حضرت ام سلمہؓ کے مکان سے کرتے، چون کہ وہ عمر میں دیگر
 ازواج سے بڑی تھیں اور اختتام میرے حجرے پر ہوتا۔ (امہات المؤمنین ۲۰۲-۲۰۳)

سیدہ ام سلمہؓ نے رسول اللہ ﷺ سے سفارش کی

ابن اسحاق فرماتے ہیں کہ: ابوسفیان بن حارث بن عبدالمطلب اپنے بھائی عبد
 اللہ بن ابی امیہ کو لے کر مکہ اور مدینہ منورہ کے درمیان "نبی العقاب" نامی جگہ پر نبی
 کریم ﷺ کے پاس آئے۔ وہ رسول اللہ ﷺ سے ملنا چاہتے تھے۔ سیدہ ام سلمہؓ نے
 رسول اللہ ﷺ سے عرض کیا کہ: ایک آپ کے چچا کا بیٹا ہے اور دوسرا آپ کا نسبتی برادر
 ہے، دونوں آپ سے ملاقات کے متمنی ہیں۔ آپ ان کو اجازت دے دیں کہ یہ آپ کی
 خدمتِ اقدس میں حاضر ہو جائیں، رسول اللہ ﷺ نے فرمایا: میں ان سے نہیں ملنا چاہتا
 ہوں۔ میرے چچا کے بیٹے ابوسفیان بن حارث نے میری عزت کو پامال کیا ہے اور

میرے نسبی برادر نے بھی میرے خلاف زبان درازی کی ہے۔

ابوسفیان بن حارث کے ساتھ اس کا ایک چھوٹا بیٹا بھی تھا، اسے جب معلوم ہوا کہ رسول اللہ ﷺ نے ملاقات سے انکار کر دیا ہے تو اس نے کہا: اگر مجھے رسول اللہ ﷺ کی خدمت میں حاضر ہونے کی اجازت نہ ملی تو میں اپنے اس بیٹے کا ہاتھ پکڑ کر بہ طور احتجاج جنگل کی طرف نکل جاؤں گا اور وہاں ہم بھوکے پیاسے مرجائیں گے۔ جب رسول اللہ ﷺ کو پتہ چلا کہ ابوسفیان نے مایوس و نامراد ہو کر یہ فیصلہ کیا ہے تو آپ کو ترس آ گیا۔ آپ ﷺ نے دونوں کو ملاقات کی اجازت دے دی۔ دونوں رسول اللہ ﷺ کی خدمت میں حاضر ہوئے، اور اسلام قبول کرنے کی سعادت حاصل کی۔ پھر فتح مکہ، غزوہ حنین اور غزوہ طائف میں شریک ہوئے۔ (رسول اللہ ﷺ کی پہلی تاریخ، ص ۳۳۷)

حسبِ نبوی ﷺ

حضرت ام سلمہؓ کی نبی کریم ﷺ سے محبت کا یہ عالم تھا کہ آپ کے موئے مبارک چاندی کی ڈبی میں جمع کر رکھے تھے، بخاری شریف میں ہے کہ صحابہ میں سے جب کسی کو کوئی تکلیف یا بیماری لاحق ہوتی تو پانی کا بھرا ہوا پیالہ لے کر حضرت ام سلمہؓ کی خدمت میں حاضر ہوتا وہ موئے مبارک ڈبی سے نکال کر پانی میں ہلا دیتیں، اس کی برکت سے تکلیف دور ہو جاتی۔ (تذکرہ صحابیات، ص ۶۸)

اسی بے پناہ محبت و عقیدت کا یہ اثر تھا: منداحمہ بن ضبل میں روایت ہے کہ اللہ ﷻ میں جس دن حضرت حسین نے اپنے عظیم المرتبت رفقاء کے ساتھ دشتِ کربلا میں جامِ شہادت نوش کیا، حضرت ام سلمہؓ نے خواب میں دیکھا کہ رحمتِ عالم ﷺ تشریف لائے ہیں، سر اور ریش مبارک غبار آلود ہیں اور آپ بہت غمزدہ ہیں۔ حضرت ام سلمہؓ نے پوچھا: یا رسول اللہ! کیا حال ہے؟ فرمایا: حسین کے مقتل سے آ رہا ہوں۔ حضرت ام سلمہؓ کی آنکھ کھل گئی،

بے اختیار روئے لگیں اور بلند آواز سے بولیں: عراقیوں نے حسین کو قتل کیا، خدا انہیں قتل کرے، انہوں نے حسین سے دعا کی، خدا ان پر لعنت کرے۔ (تذکرہ صحابہ ۷۹-۸۰)

سفینہ، حضرت ام سلمہ کے غلام تھے، آپ نے سفینہ کو اس شرط پر آزاد کر دیا کہ وہ زندگی بھر نبی کریم ﷺ کی خدمت کریں گے۔

محبت اس حد تک بڑھ گئی کہ ایک مرتبہ حضرت ام سلمہ نے ایک سونے کا ہار پہن لیا، حضور ﷺ نے اس کو ناپسند فرمایا تو آپ نے اسے توڑ پھینکا۔ (ذہاب، طبقات صحابہ ۳۳)

ابن سعد کا بیان ہے کہ ۱۱ھ میں سرور عالم ﷺ بیمار ہوئے، تو حضرت ام سلمہ رضی اللہ تعالیٰ عنہا حضور ﷺ کی خبر گیری کے لیے اکثر حضرت عائشہ صدیقہ کے حجرے میں جاتیں، ایک دن حضور کو بہت علیل اور سخت تکلیف میں دیکھا تو ان کی چیخ نکل گئی، حضور ﷺ نے منع فرمایا کہ: مصیبت میں چیخنا مسلمانوں کے لیے مناسب نہیں۔

ایک دن مرض سخت ہوا تو ازواج نے دو پلانا چاہی، آپ کو گوارا نہ تھا: اس لیے آپ نے انکار فرمایا؛ لیکن جب غشی طاری ہوئی تو حضرت ام سلمہ اور اسماء بنت عمیس نے دو پلاد دی۔ (بیرہ صحابہ ۶۳-۶۴)

تم بہتر مقام پر ہے

سیدہ ام سلمہ کے صاحبزادے اور نبی کریم ﷺ کے پروردہ سیدنا عمر بن ابی سلمہ کہتے ہیں کہ: یہ آیت سیدہ ام سلمہ کے گھر نازل ہوئی: ﴿إِنَّمَا يَرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (الأحزاب: ۳۳)

”اے اہل بیت! بلاشبہ اللہ تعالیٰ تم سے پلیدی کو ختم کر دینا چاہتا ہے، اور تمہیں خوب اچھی طرح پاک کر دینا چاہتا ہے۔“

نبی کریم ﷺ نے فاطمہ، حسن اور حسین رضی اللہ عنہم کو اپنے پاس بلایا اور انہیں چادر

میں ڈھانپ لیا، سیدنا علی بن ابی طالبؓ ان کے پیچھے کھڑے تھے، رسول اللہ ﷺ نے انہیں بھی اپنی چادر میں ڈھانپ لیا اور پھر ان سب کے بارے میں ارشاد فرمایا: "اللہم ہولاء، اہل بیئہ فاذهب عنہم الرجس و طہرہم". "اُمّی! یہ میرے اہل بیت ہیں، ان سے پلیدی کو ختم کر دے اور انہیں خوب اچھی طرح پاک صاف کر دے"۔

سیدہ ام سلمہؓ نے عرض کیا: یا رسول اللہ! میں بھی تو ان کے ساتھ ہوں، آپ ﷺ نے فرمایا: تمہارا اپنا مقام و مرتبہ ہے اور تم بہتر مقام پر فائز ہو۔ (رسول اللہ ﷺ کی پاکیزگی، ص ۳۷۷)

اولاد

رسول کریم ﷺ کے صلب مبارک سے ان کی کوئی اولاد نہیں ہوئی، البتہ چار بیچے (دو لڑکے، دو لڑکیاں) ابوسلمہ سے تھے جن کا نام: سلمہ، عمر، دوزہ اور زینب ہے۔

حضور ﷺ سے نکاح کے بعد بھی انہوں نے اپنے شوہر کی اولاد کی پرورش نہایت شفقت و توجہ سے کی، ایک دفعہ رسول کریم ﷺ سے پوچھا کہ: یا رسول اللہ! مجھے ان بچوں کی پرورش کا اجر ملے گا؟ فرمایا: ہاں۔ (برہ ص ۱۶۵)

اولاد کی تفصیلات درج ذیل ہیں:

سلمہ: جنم میں پیدا ہوئے، رسول اللہ ﷺ نے ان کا نکاح حضرت حمزہؓ کی دختر نیک اختر امامہ سے کیا تھا۔

عمر: راجح قول کے مطابق یہ سب سے چھوٹے اور دوسرے نمبر کے صاحبزادے تھے، حضور نبیؐ نور ﷺ نے جب حضرت ام سلمہؓ سے نکاح کیا تو اپنی والدہ کے ساتھ یہ بھی آئے اور آپ کی کفالت و پرورش میں رہے۔ ایک دن آپ کے ساتھ کھانا کھاتے ہوئے بچوں کی عام عادت کے مطابق ہر طرف ہاتھ مھمانے لگے، تو آپ نے کھانے کا طریقہ سکھاتے ہوئے ارشاد فرمایا: پیارے بیٹے! قریب آ جاؤ، بسم اللہ پڑھو، داہنے

ہاتھ سے کھاؤ اور اپنی طرف سے کھاؤ۔ یہ عمر بعد میں چل کر حضرت علیؑ کے عہد خلافت میں بحرین اور فارس کے عامل بنے۔

وژہ: یہ آپؐ کی صاحبزادی ہیں اور تریب میں تیسرے نمبر پر ہیں۔ ان کے متعلق سیدہ ام حبیبہؓ نے حضور ﷺ سے سوال کیا تھا: یا رسول اللہ! ہم نے سنا ہے کہ آپ وژہ سے نکاح کرنا چاہتے ہیں تو آپ ﷺ نے پوچھا: کیا ام سلمہ کے نکاح میں ہوتے ہوئے؟ اور کہا: اگر ام سلمہ میرے نکاح میں نہ ہوتی تو بھی میرا نکاح ان سے درست نہ ہوتا: اس لیے کہ وہ میرے رضاعی بھائی کی بیٹی ہیں۔

نضیب: یہ سب سے چھوٹی صاحبزادی اور آخری اولاد ہیں، وفات ابو سلمہ کے وقت یہ رحم ام سلمہ میں تھیں، ان کی ولادت کے ساتھ ام سلمہ کی عدت ختم ہوئی۔ ان کا نام ”زہ“ رکھا گیا تھا؛ لیکن آپ ﷺ نے اسے تبدیل کر کے نضیب رکھ دیا اور زہ نام رکھنے سے منع فرمایا۔ حضرت نضیب فقہ و فتاویٰ میں شہرت یافتہ تھیں۔ ان کو حضرت اسماء بنت ابوبکرؓ نے دودھ پلایا تھا۔ انتہائی بڑھا پے میں بھی ان کے چہرے پر رونق باقی تھی، جس کی وجہ یہ بی بی کہ حضور پر نور ﷺ جب حضرت ام سلمہ کے یہاں غسل کرتے تو یہ آپ کے پاس کھڑی ہو جاتیں اور آپ ان کے چہرے پر پانی کے چھینٹے مار دیا کرتے۔ (تذکار صحابیات ۸۰-۸۱)

حلیہ مبارکہ

حضرت ام سلمہ رضی اللہ عنہا نہایت حسین تھیں، حسن باطن سے مالا مال ہونے کے ساتھ حسن ظاہر سے بھی آراستہ تھیں۔ حافظ ابن حجر نے ”کتابت ام سلمة بالجمال البارع“ کا جملہ استعمال کیا ہے، (حضرت ام سلمہ شہادت حسین و خوبصورت تھیں)۔ اور حضرت عائشہ رضی اللہ عنہا فرماتی ہیں کہ: حضور انور ﷺ نے جب ام سلمہ سے نکاح کیا تو مجھے بے حد غم لاحق ہوا؛ کیوں کہ ان کے حسن و جمال کی میں نے بڑی شہرت سن رکھی

تھی، پھر فرماتی ہیں: جب میں نے انہیں دیکھا تو واقعتاً جتنی شہرت سن رکھی تھی اس سے کئی گنا زیادہ خوبصورت پایا۔ سیدہ ام سلمہؓ کے بال نہایت گھنے تھے۔ (برصغیر ص ۶۵)

آپؐ کی وفات، نمازِ جنازہ اور تدفین

ام المومنین حضرت ام سلمہؓ نے بہت لمبی عمر پائی، تمام امہات المؤمنین میں آپ سب سے اخیر میں اس دنیا سے رخصت ہوئیں، آپ کے انتقال کے بعد عالم اسلام اپنی روحانی ماؤں کے بے شفقت سائے سے محروم ہو گیا۔ آپ کے سن وفات کے سلسلے میں مؤرخین کے درمیان کافی اختلاف ہے؛ مگر مشہور قول کے مطابق ۸۳/ سال کی عمر پا کر واقعہ حرہ کے سال ۶۳ھ میں داعی اجل کو لبیک کہا۔ (رسول اللہ ﷺ کی پہچان ص ۳۵۵)

حضرت ام سلمہؓ نے حضرت سعید بن زیدؓ سے نمازِ جنازہ پڑھانے کی وصیت فرمائی اس وقت کی تھی جب وہ ۵۵ھ سے پہلے شدید بیمار پڑیں، اور زندگی سے مایوس ہو گئی تھیں؛ لیکن بظہل خداوندی وہ شفا یاب ہو گئیں اور حضرت سعید بن زیدؓ کا انتقال ہو گیا۔ حضرت ام سلمہؓ کی وفات کے وقت مدینہ کا گورنر ولید بن عقبہ (ابوسفیان کا پوتا) تھا، وہ اعمال کے اعتبار سے پسندیدہ نہ تھا؛ اس لیے ام المومنین اس سے ناخوش تھیں، چونکہ حضرت ام سلمہؓ نے وصیت کی تھی کہ وہ میرے جنازے کی نماز نہ پڑھائے؛ اس لیے وہ جنگل کی طرف نکل گیا اور اپنی جگہ حضرت ابو ہریرہؓ کو بھیج دیا۔

چنانچہ حضرت ابو ہریرہؓ نے نمازِ جنازہ پڑھائی اور بیٹوں سلمہ و عمر نے لحد میں اتارا، اور مدینہ کے معروف قبرستان بخت البقیع میں مدفون ہوئیں۔ (ازواجِ مطہرات ص ۳۳۱)

اوصاف و کمالات

سخاوت

سخاوت و فیاضی میں سیدہ ام سلمہؓ اپنے والد کے مانند تھیں، گویا کہ سخاوت ان کو

والد کی وراثت میں حاصل ہوئی ہو، ضرورت مندوں، مسکینوں اور سالکوں کی حاجتیں پوری کرنا ان کا شیوہ تھا، کوئی سائل ان کے گھر سے خالی ہاتھ نہ جاتا تھا، زیادہ نہ ہوتا تو تھوڑا یا جو کچھ بھی ہوتا سائل کو دے دیتیں۔ حکومت نے بارہ ہزار درہم سالانہ وظیفہ مقرر کیا؛ لیکن آپ اس رقم کا بیشتر حصہ خدا کے بندوں میں تقسیم کر دیتی تھیں۔

خود بھی فیاض تھیں اور دوسروں کو بھی فیاضی کی طرف مائل کرتی تھیں۔ ایک دفعہ حضرت عبدالرحمن بن عوف نے حاضر خدمت ہو کر کہا: اماں جان! میرے پاس اس قدر مال جمع ہو گیا ہے کہ اب بربادی کا خوف ہے، جواب دیا: بیٹا! اس کو خرچ کرتے رہا کرو۔

اخلاق و عادات

حضرت ام سلمہؓ نے ہمیشہ زہد و تقویٰ کے ساتھ زندگی گزار لی، ثواب اور نیکی کے کاموں کو پسند کرتیں، نہایت متقی اور عبادت گزار خاتون تھیں، ہر مہینے تین روزے بالالتزام رکھتیں، دنیا داری کی طرف چنداں توجہ نہ تھی، اللہ اور اس کے رسول کی باتوں کو بڑے ہی شوق سے سنتیں اور اس پر عمل کرتیں، امر و نواہی کا بڑا خیال رکھتیں اور کسی کو خلاف سنت و خلاف مستحب کام کرتے دیکھتیں تو متنبہ فرماتیں، نیز آپ بڑی صابر و متحمل بھی تھیں۔

امر بالمعروف و نہی عن المنکر

امر بالمعروف اور نہی عن المنکر آپ کا طرہ امتیاز تھا، بعض امرائے نماز کے اوقات میں تغیر و تبدیلی کی یعنی مستحب اوقات چھوڑ دیے، تو حضرت ام سلمہؓ نے ان کو تنبیہ کی اور فرمایا کہ: آں حضرت ﷺ ظہر کی نماز جلد پڑھا کرتے تھے اور تم لوگ نماز عصر جلدی ادا کرتے ہو۔ (برہمہیات، ۶۹)

ایک دن آپؓ کے پیچھے نے دو رکعت نماز پڑھی، سجدہ گاہ غبار آلود تھی تو وہ سجدہ کرتے وقت منی جھاڑنے لگے، آپؓ نے انہیں روکا کہ یہ فعل حضور ﷺ کی روش کے

خلاف ہے۔ حضور اکرم ﷺ کے ایک غلام نے بھی ایک مرتبہ ایسا ہی کیا تھا تو آپ ﷺ نے فرمایا: ”ترب و جہنم اللہ“، خدا کرے کہ تیرا چہرہ غبار آلود ہو۔ (برصیحات ۶۰)

عمر بن سعید بن ابوالحسین کہتے ہیں کہ: مجھے میری والدہ نے میرے والد کے حوالے سے بتایا، وہ فرماتے ہیں کہ: میں سیدہ ام سلمہؓ کی خدمت میں حاضر ہوا، میں اس وقت چھوٹا تھا، میں نے ہاتھ میں سونے کی انگوٹھی پہن رکھی تھی۔ سیدہ ام سلمہؓ نے اپنی کنیز کو حکم دیا کہ اس لڑکے کے ہاتھ سے سونے کی انگوٹھی اتار لیں اور اسے اس کے گھر والوں کے پاس لے جائیں اور انہیں یہ کہیں کہ اس کی جگہ چاندی کی انگوٹھی بنا کر پہنائیں۔ کنیز نے کہا کہ: گھر والوں کو تو اس انگوٹھی کی ضرورت نہیں، تو حضرت ام سلمہؓ نے فرمایا کہ: پھر یہ انگوٹھی صدقے میں دے دیں، اور اس کے لیے چاندی کی انگوٹھی بنوائی؛ کیوں کہ مرد کے لیے سونے کی انگوٹھی پہننا شرعاً ممنوع ہے۔

حضرت عثمان بن عفانؓ کو بہ حیثیت روحانی ولد کے نصیحت کرنا

حضرت ام سلمہؓ نے سیدنا عثمان بن عفانؓ کو ان کے عہدِ خلافت میں نصیحت فرمائی کہ: بیٹا! میں دیکھ رہی ہوں کہ تمہاری رعایا تم سے نفرت کا اظہار کر رہی ہے، تم رسول اللہ اور ابو بکر و عمر کے پسندیدہ طرزِ عمل کو اختیار کرو اور اس سے سر مو بھی انحراف نہ کرو، میں تم کو ایک ماں کی حیثیت سے یہ کہہ رہی ہوں، تمہارے لیے ضروری ہے کہ میری اس نصیحت پر عمل پیرا ہوں۔ سیدنا عثمانؓ نے فرمایا: اماں جان! آپ نے نصیحت کا حق ادا کر دیا، میں اس نصیحت کو ہر دم پیشِ نظر رکھوں گا، میرے خلاف بلوئی کرنے والے شیطان کے بپکاوے میں آئے ہوئے ہیں، کسی نے ان نادانوں کو نہیں سمجھایا کہ عقل کے ناخن لیں اور نہ بھلے کی تمیز کا سلیقہ سیکھیں، نہ ان کی زبانوں پر لگام ہے اور نہ ان کے دلوں پر، اب میرے اور ان کے درمیان اللہ تعالیٰ قیامت کے دن فیصلہ فرمائیں گے کہ کون

حق پر تھا اور کون باطل پر، اس دن کرنی معذرت پیش نہ کر سکے گا۔

سیدہ ام سلمہؓ اور نزولِ قرآن

ایک دن سیدہ ام سلمہؓ نے رسول اللہ ﷺ کی خدمتِ اقدس میں عرض کیا کہ: یا رسول اللہ! مرد جنگ کرتے ہیں اور ہم عورتیں جنگ نہیں کرتیں، اور ہم عورتوں کا میراث میں مردوں کی نسبت آدھا حصہ رکھا گیا ہے تو اللہ تعالیٰ نے یہ آیت نازل کر دی: ﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ﴾ (النساء: ۳۶ / ۴) ”مرد عورتوں پر حاکم ہیں یہ سب اس کے جو اللہ نے بعض کو بعض پر فضیلت دی۔“

مفسر قرآن حضرت مجاہد فرماتے ہیں کہ: سیدہ ام سلمہؓ کے ہاں یہ آیت نازل ہوئی: ﴿إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ﴾ (الأحزاب: ۳۳ - ۳۵) ”بلاشبہ مسلمان مرد اور عورتیں مؤمن مرد اور مؤمن عورتیں۔“

سیدہ ام سلمہؓ نے رسول اللہ ﷺ سے عرض کیا: یا رسول اللہ! ہجرت کے حوالے سے اللہ تعالیٰ نے عورتوں کا ذکر نہیں کیا، کم از کم میں نے یہ تذکرہ نہیں سنا، تو اللہ تعالیٰ نے یہ آیت نازل کر دی: ﴿فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِنْكُمْ مِنْ ذَكَرٍ أَوْ أُنْثَىٰ﴾ (آل عمران: ۱۹۵ / ۳)

”تو جواب میں ان کے رب نے فرمایا: میں تم میں سے کسی عمل کرنے والے کا عمل ضائع کرنے والا نہیں، خواہ وہ مرد ہو یا عورت۔ (رسول اللہ ﷺ کی پہلی ہجرت، ص ۳۲۹)

ذہانت و ذکاوت

حضرت ام سلمہؓ صاحبِ بصیرت اور اجتہادی شان کی حامل تھیں، قرآن کریم

واحادیثِ نبویہ سے احکامات کے استنباط کی عظیم صلاحیت ان میں موجود تھی، حضور ﷺ سے بھی موقع بہ موقع استفسار فرمایا کرتی تھیں: البتہ مسائل کا جواب دینے میں بے حد احتیاط کرتیں اور انتہائی غور و تدبیر کے بعد جواب دیا کرتیں؛ بلکہ ضرورت کے موقع سے تائید بھی کروالیا کرتی تھیں، نیز آپ ﷺ کے مشیروں میں ان کا شمار تھا۔

صلح حدیبیہ کے موقع پر جب آنحضرت ﷺ کو بڑی الجھن پیش آئی تو اس وقت بھی حضرت ام سلمہؓ نے اس تھمی کو سلجھایا تھا۔ واقعہ یہ ہے کہ اُس موقع پر جب آپ نے عمرہ کرنے کی بجائے احرام کھولنے کا حکم دیا تو طبیعتیں احرام کے کھولنے کو گوارا نہیں کر رہی تھیں، چونکہ اس میں سفر کا ضیاع اور تنہا کا پورا نہ ہونا صاف نظر آ رہا تھا؛ لہذا اس بات پر کوئی بھی تیار نہ ہوا، اس پر سرکارِ ﷺ کو بہت رنج ہوا کہ کوئی بھی بات ماننے کا تیار نہیں، جب حضرت ام سلمہؓ نے فرمایا: اے اللہ کے نبی! اگر آپ یہ چاہتے ہیں کہ سب احرام کھول دیں تو آپ باہر نکل کر جانور کو ذبح فرمادیں اور بال موٹہ نے والے کو بلا کر اپنے بال منڈوا لیں۔ چنانچہ آپ نے ایسا ہی کیا، جب صحابہ نے یہ ماجرا دیکھا تو انہوں نے بھی حضور ﷺ کی دیکھا دکھی ایسا ہی کیا۔ (امت مسلمہ، ص ۱۰۹)

حضرت ام سلمہؓ کا یہ خیال ”علم النفس“ کے ایک بڑے مسئلے کو واضح کرتا ہے اور اس سے معلوم ہوتا ہے کہ جمہور کی فطرت شناسی میں آپ کو کس درجہ کمال حاصل تھا۔ امام الحرمین فرمایا کرتے تھے کہ: صعب نازک کی پوری تاریخِ اصابت رائے کی ایسی عظیم الشان مثال پیش نہیں کر سکتی۔ (برہمناہات، ۱۲)

وفات سے پہلے آنحضرت ﷺ نے حضرت فاطمہؓ کے کان میں راز دارانہ طور پر کچھ باتیں کہی تھیں۔ حضرت عائشہؓ نے بے تاب ہو کر اسی وقت پوچھنا شروع کر دیا؛ مگر سیدہ ام سلمہؓ معاملہ فہم تھیں: اس لیے توقف کیا اور آنحضرت ﷺ کی وفات کے بعد پوچھا۔ (برہمناہات، ۱۳)

ایک مرتبہ چند صحابہؓ نے دریافت کیا کہ آپ حضرت ﷺ کی اندرونی زندگی کے متعلق کچھ ارشاد فرمائیے، سیدہ نے جواب دیا: آپ کا ظاہر و باطن یکساں ہے۔ آپ حضرت ﷺ تشریف لائے تو آپ ﷺ سے واقعہ بیان کیا، فرمایا: تم نے بہت اچھا کیا۔ (برہمناہیات: ۶۸)

جنت کی بشارت

بیعت رضوان میں شریک ہونے سے آپ بھی ان مقدس لوگوں میں شامل ہو گئیں جنہیں حضور ﷺ نے جنت کی بشارت عنایت فرمائی۔ ویسے بھی حضور ﷺ کی جملہ ازواج کے لیے جنت کی عمومی بشارت ہے وہ یہ کہ حضور ﷺ کا فرمان ہے کہ: اللہ تعالیٰ نے مجھے صرف جنتی خاتون سے نکاح کرنے کا حکم دیا ہے۔ (رسول اللہ ﷺ کی بہکازہ: ۱۵)

روایات کی تصحیح اور ان کی وضاحت

بعض کتب میں لکھا ہے کہ حضرت عبد اللہ بن زبیر رضی اللہ تعالیٰ عنہ عصر کے بعد دو رکعت نماز پڑھا کرتے تھے، مروان نے پوچھا: آپ یہ نماز کیوں پڑھتے ہیں؟ تو انہوں نے کہا: آپ ﷺ بھی پڑھا کرتے تھے، اور چوں کہ یہ حدیث انہوں نے حضرت عائشہ صدیقہؓ سے سن رکھی تھی۔ مروان نے ان کے پاس تصدیق کے لیے آدی بھیجا، جب وہ آدی حضرت عائشہؓ کے پاس پہنچا تو انہوں نے حضرت ام سلمہؓ کا حوالہ دیا اور کہا کہ: یہ حدیث مجھے ان سے پہنچی ہے۔ حضرت ام سلمہؓ کے پاس آدی بھیجا گیا اور یہ قول نقل کیا تو وہ بولیں: ”یسخر الله لعائشة لقد وضعت امر علی غیر موضعه أو لم أخبرها أن رسول الله ﷺ قد نهى عنهما“۔ خدا عاتشہ کی مغفرت کرے، انہوں نے بات نہیں سنی تھی، کیا میں نے ان سے یہ نہیں کہا تھا کہ آپ حضرت ﷺ نے ان کے پڑھنے کی ممانعت فرمائی ہے۔ (برہمناہیات: ۶۷)

اسی طرح حضرت ابو ہریرہؓ کا خیال تھا کہ حالتِ جنابت میں رمضان کا روزہ نہیں رکھ سکتے۔ ایک شخص نے جا کر حضرت ام سلمہؓ اور حضرت عائشہؓ سے پوچھا، دونوں نے کہا کہ: آپ ﷺ خود حالتِ جنابت میں روزہ رکھا کرتے تھے۔ حضرت ابو ہریرہؓ نے سنا تو ہوش و حواس اڑ گئے اور رنگ فق ہو گیا اور کہا: میں کیا کروں، فضل بن عباس نے مجھ کو اسی طرح بیان کیا تھا۔ لیکن ظاہر ہے کہ سیدات کو زیادہ علم ہوگا، اس خیال سے انہوں نے رجوع کیا۔

اسی طرح ایک شخص کو کوئی مسئلہ بتایا مگر اس کو تسکین نہ ہوئی تو وہ دوسری ازواج کے پاس گیا، سب نے ایک ہی جواب دیا، پھر وہ واپس آیا اور حضرت ام سلمہ رضی اللہ تعالیٰ عنہا کو یہ خبر سنایا تو وہ بولیں: ہاں! میں نے اس کے متعلق نبی کریم ﷺ سے حدیث سنی ہے۔ اسی طرح واقعہ حروہ کے بارے میں بھی ہوا کہ ۱۳ھ کے بعد شامی لشکر مکہ گیا، جہاں ابن زبیر پناہ گزیر تھے۔ چون کہ آپ ﷺ نے ایک حدیث میں ایسے لشکر کا تذکرہ فرمایا تھا، اس لیے بعض حضرات کو شبہ ہوا۔ کسی نے حضرت ام سلمہؓ سے دریافت کیا تو وہ بولیں: آپ ﷺ نے یہ فرمایا ہے کہ: ایک شخص مکہ میں پناہ لے گا، اس کے مقابلہ میں جو لشکر بیابان میں آئے گا وہیں دھنس جائے گا۔ حضرت ام سلمہؓ سے پوچھا گیا کہ: جو لوگ جبراً اور زبردستی شریک کیے گئے ہوں گے وہ بھی؟ فرمایا: ہاں! لیکن قیامت میں اپنی نیتوں کے مطابق انھیں گے۔ حضرت جعفرؓ فرماتے تھے کہ: یہ واقعہ مدینہ کے میدان میں پیش آئے گا۔ (اہلِ اہلسنن، ۵۰۹-۵۱۰)

اختلافات میں حکم بننا

کئی مرتبہ ایسا ہوا کہ صحابہ کرامؓ کے درمیان کسی مسئلے میں اختلاف ہوتا تو اہلِ اہلسنن ام سلمہؓ بننے کا فریضہ انجام دیتیں اور جو فیصلہ کرتیں اسے ہر ایک تسلیم کرتا۔

ایک دفعہ کا واقعہ ہے کہ حضرت ابو ہریرہؓ اور عبد اللہ بن عباسؓ کے درمیان اس مسئلے میں اختلاف ہوا، کہ شوہر کے انتقال کے بعد اس کی حاملہ بیوی کی عدت کب پوری ہوگی؟ حضرت ابو ہریرہؓ کا فتویٰ تھا کہ وضع حمل عدت ہوگی، خواہ شوہر کی وفات کے معا بعد ہی کیوں نہ ہو۔ اور حضرت عبد اللہ بن عباسؓ کا فتویٰ تھا کہ وضع حمل اگر چار مہینے دس دن سے پہلے ہو گیا تو عدت پوری کرنا ہوگی اور اگر عدت پوری ہوگئی؛ لیکن بچہ پیدا نہ ہوا تو عدت کے اختتام کے لیے بچہ کی پیدائش کا انتظار کیا جائے گا۔ دونوں کا فتویٰ آئم المؤمنین حضرت ام سلمہؓ کے سامنے پیش کیا گیا، تو آپؓ نے حضرت ابو ہریرہؓ کے فتوے پر فیصلہ کیا اور حضرت عبد اللہ بن عباسؓ نے اپنے فتویٰ سے رجوع کیا۔ (برہمناہیت ۶۱-۶۲)

علم کا شوق

حضرت ام سلمہ رضی اللہ تعالیٰ عنہا کا شوق علم اس قدر تھا کہ ایک مرتبہ رسول اللہ ﷺ نے مردوں کے تہبند کے متعلق فرمایا کہ: مردوں کا تہبند پنڈلی تک یا ٹخنوں سے کچھ اوپر ہونا چاہیے، حضرت ام سلمہؓ نے عورتوں کے متعلق سوال کیا تو آپؓ نے فرمایا: پنڈلی سے ایک باشت نیچے، حضرت ام سلمہؓ نے عرض کیا: ایڑی تو دکھے گی، پھر آپؓ نے فرمایا: ایک ہاتھ سے زیادہ نہیں۔

حضرت ام سلمہ رضی اللہ تعالیٰ عنہا حضور ﷺ کے اقوال و افعال اور اداؤں کو محفوظ کرنے کی پوری کوشش کرتی تھیں، چنانچہ وہ غزوہ خندق میں شریک تھیں مگر آپؓ کے اس قدر قریب تھیں کہ بہ آسانی آواز سن سکتی تھیں، بیان فرماتی ہیں کہ: مجھے وہ منظر اچھی طرح یاد ہے جب آپؓ لوگوں کو انہیں انہا انہا کر دے رہے تھے اور سینہ اطبر کے بال گرد آلود تھے، ساتھ ہی ساتھ یہ دعائیہ اشعار بھی پڑھ رہے تھے:

اللهم إن الخير خير الآخرة فاعف عن الأتصا والمهاجرة

اسی دوران آپ کی نظر حضرت عمارؓ پر پڑی تو فرمایا: ابن سہم! افسوس تجھے ایک باغی گروہ قتل کرے گا۔

اس طرح غزوہ خیبر میں بھی حضورؐ نے نور ﷺ کے ساتھ تھیں اور اس قدر قریب تھیں کہ مشہور یہودی سپہ سالار مرحب کے دانتوں پر جب تھوڑا پڑی تو کڑکڑاہٹ کی آواز سن رہی تھیں۔

اور آپؐ کو غزوہ مزینہ، خیبر، فتح مکہ، صلح حدیبیہ، معرکہ کائنات، غزوہ حنین میں رسول اللہ ﷺ کی ہمراہیت کا شرف حاصل ہوا۔ (ازواجِ مطہرات، صحاحیات کا انسائیکلو پیڈیا، ۱۶۸)

حدیث کا شوق

اسی طرح حضرت ام سلمہؓ کو حدیث سننے کا بھی بہت جذبہ و ولولہ تھا، ایک دن بال گندھواری تھیں کہ رسول اللہ ﷺ منبر پر تشریف لائے اور خطبہ دینا شروع کیا، ابھی زبان مبارک سے ”ایہا الناس“ ہی نکلا تھا کہ مشاطہ کو حکم دیا کہ بال باندھ دو، اس نے کہا: اتنی بھی کیا جلدی ہے، ابھی تو حضور نے ”ایہا الناس“ ہی فرمایا ہے، حضرت ام سلمہؓ فوراً کھڑی ہو گئیں اور اپنے بال خود باندھ لیے اور برہمی سے بولیں: کیا ہم ”ایہا الناس“ (اے لوگو!) میں شامل نہیں ہیں؟ اس کے بعد بڑے اشہاک سے پورا خطبہ سنا۔

شیر بن حوشب نے حضرت ام سلمہؓ سے پوچھا کہ: آپ کے یہاں حضورؐ کوئی دعا بہ کثرت پڑھتے تھے؟ جواب دیا کہ: آپ اکثر ”ہا مقلب القلوب ثبت قلبي علیہ“ دہنت پڑھتے تھے، میں نے آپ سے اس دعا کو بہ کثرت پڑھنے کی وجہ دریافت کی تو آپ نے فرمایا کہ:

اے ام سلمہ! ہر آدمی کا دل اللہ کی اگلیوں میں سے دو اگلیوں کے درمیان ہے وہ جس کے دل کو چاہتا ہے راہِ راست سے پھیر دیتا ہے۔ (صحابہ نامین، ۲۸۳)

علمی مقام و مرتبہ

علمی حیثیت سے اگرچہ تمام ازواجِ اپنی مثال آپ تھیں، تاہم حضرت عائشہؓ اور حضرت ام سلمہؓ کا ان میں کوئی جواب نہ تھا، چنانچہ حضرت محمود بن لبیدؓ کہتے ہیں: "مکان ازواجِ النبی ﷺ بحفظن من حیث النبی ﷺ کثیرا و لا مثلا لعائشہ و ام سلمہ". ترجمہ: آں حضرت ﷺ کی تمام ازواجِ احادیث کا مخزن تھیں؛ تاہم عائشہ اور ام سلمہ کا ان میں کوئی حریف و مقابل نہ تھا۔

مروان بن حکم ان سے مسائل دریافت کرتا اور علانیہ کہتا: "کیف نسلل أحدا وفینا ازواجِ النبی ﷺ" آں حضرت ﷺ کی ازواج کے ہوتے ہوئے ہم دوسروں سے کیوں پوچھیں۔ (خواتینِ اسلام کی دینی و علمی خدمات: ۱۵۳)

حضرت ابو ہریرہؓ اور ابن عباسؓ در یائے علم ہونے کے باوجود ان کے دریائے فیض سے مستغنی نہ تھے۔

علمِ اسرار

حضرت ام سلمہ رضی اللہ تعالیٰ عنہا کو حدیث و فقہ کے علاوہ اسرار (پوشیدہ باتوں) کا بھی علم تھا، اور یہ وہ فن تھا جس کے حضرت حذیفہ عالمِ خصوصی تھے۔ ایک مرتبہ حضرت عبدالرحمن بن عوفؓ آپ کے پاس آئے تو بولیں: آں حضرت ﷺ کا ارشاد ہے: بعض صحابہ ایسے ہیں جن کو اپنے انتقال کے بعد نہ میں دیکھوں گا اور نہ وہ مجھے دیکھ سکیں گے۔ حضرت عبدالرحمن بن عوفؓ گھبرا کر حضرت عمرؓ کے پاس پہنچے اور ان سے یہ حدیث بیان کی۔ حضرت عمرؓ حضرت ام سلمہؓ کے پاس تشریف لائے اور کہا: خدا کی قسم! سچ بچ کہا، کیا میں انہیں میں ہوں؟ آپ نے کہا: نہیں، لیکن میں تمہارے علاوہ کسی کو مستثنیٰ نہیں کروں گی۔ (اہلِ ایمانین: ۵۰۹)

علمِ قراءت

ان علوم و معارف کے ساتھ ساتھ انہیں قراءت قرآن کریم سے بھی بڑا لگاؤ تھا، گویا کہ قراءت قرآن کا اوزھنا بچھوتا ہی بن گیا تھا، طرزِ محبوبؓ کو اچھی طرح سے محفوظ رکھا تھا اور آپ کے طرز کی مشق کر رکھی تھی۔ ایک دفعہ کسی نے ان سے دریافت کیا کہ: حضور پر نورؐ کی قراءت کس طرح کیا کرتے تھے؟ تو فرمایا: ایک ایک آیت الگ الگ کر کے پڑھتے تھے اور پھر پڑھ کر سنایا۔ آپ کے غلام شیبہ بن نصاح بن سرجس بن یعقوب اپنے زمانے میں اہلِ مدینہ کے امام القراء تھے، مشہور امام قراءت حضرت نافع مولیٰ بن عمرؓ جو یہ قراءت میں ان ہی کے شاگرد ہیں۔

(خواتینِ اسلام کی دینی عملی خدمات ۱۶۵)

مرویات و فتاویٰ

حضرت ام سلمہؓ سے ۳۷۸ حدیثیں مروی ہیں، بخاری و مسلم میں ۲۹ روایات مروی ہیں، ۱۳ متفق علیہ ہیں۔ فضل و کمال میں حضرت عائشہؓ کے بعد انہیں کا درجہ مانا جاتا ہے۔ علامہ ابن تیمیہ کا بیان ہے کہ: حضرت ام سلمہؓ کے فتاویٰ کو اگر جمع کیا جائے تو ایک رسالہ تیار ہو سکتا ہے اور آپ کے فتاویٰ بالعموم متفق علیہ ہیں۔ (رسالہ صحیحہ کی پہلی جلد ص ۳۳۳)

آپ کے تلامذہ

آپ کے تلامذہ و شاگردان بے شمار ہیں جن میں سے مشہور یہ ہیں:

عبدالرحمن بن ابوبکر، اسامہ بن زید، مصعب بن عبد اللہ، شعبہ، ابن شعبہ، ابوبکر، سعید بن مسیب، سلمان ابن یسار، ابو عثمان انہدی، ابوسلمہ، حمید، ابو وائل، صفیہ بنت حصن، عبد اللہ بن رافع، حضرت سفینہ، خیرہ (والدہ حسن بصری)، نافع، شعبی، عکرمہ، ابوبکر بن عبدالرحمن، عثمان بن عبد اللہ بن مویب، عروہ بن زبیر، کریم مولیٰ بن عباس،

صفیہ بنت شیبہ، ہند بنت حارث القراسیہ، قبیصہ بن ذویب، عبداللہ بن حارث بن ہشام رضی اللہ عنہم اجمعین۔ (سہ ماہ المؤمنین ۵۱۵)

ہمیں حضرت ام سلمہؓ کی زندگی سے یہ پیغام ملتا ہے کہ زندگی صبر و تحمل، استقلال و استقامت، عبادات و اطاعت اور رضائے الہی کے کاموں میں گزارنا چاہیے، اگر زندگی اسی طرح گزاریں گے تو ان شاء اللہ ان ہی نیک طینت ہستیوں سے جا ملیں گے، اور اگر آزاد زندگی گزاریں، شریعت و سنت سے دور رہے اور فسق و فجور اور طغیان و عصیان کے شکار رہے تو کل قیامت کے دن ان بزرگ ہستیوں اور اپنی ان روحانی ماؤں کے سامنے شرمندہ ہونا پڑے گا اور ہمیشہ ہمیش کی دوزخ میں جلتا ہوگا۔ اللہ تعالیٰ مجھے، قارئین اور پوری امت کو ان مبارک ہستیوں کی زندگی پڑھنے اور اس پر عمل کرنے کی توفیق عطا فرمائے، آمین۔

